

Consulted edition:

1. *Rāmānuja's Vedārtha-saṅgraha, Introduction, Critical Edition and Annotated Translation by J.A.B. Van Buitene, Deccan College, Pune, 1992.*

2. *Vedārtha-saṅgraha, edited by Śrīrāmavadana Śukla, Sampurnanand Sanskrit University, Varanasi, 1991*

# Rāmānujācārya-viracitaḥ Vedārtha-saṅgrahah

||1||

aśeṣa-cid-acid-vastu-viśeṣiṇe śeṣa-sāyine|  
nirmalānanta-kalyāṇa-nidhaye viṣṇave namaḥ||

||2||

param brahmaivājñam bhrama-parigataṁ samsarati  
tatparopādhy-ālīḍhaṁ vivaśam aśubhasyāspadam iti|  
śruti-nyāyāpetam jagati vitataṁ mohanam idam  
tamo yenāpāstaṁ sa hi vijayate yāmuna-muniḥ||

||3||

aśeṣa-jagad-dhitānuśāsana-śruti-nikara-śirasi      samadhigato'yam      artho      jīva-  
paramātmayāthātmya-jñāna-pūrvaka-varṇāśrama-dharmetikartavyatāka-parama-puruṣa-  
caraṇa-yugala-dhyānārcana-praṇāmādir atyartha-priyas tat-prāpti-phalaḥ|

||4||

asya jīvātmano'nādy-avidyā-sañcita-puṇya-pāpa-rūpa-karma-pravāha-hetuka-brahmādi-sura-nara-tiryak-sthāvarātmaka-caturvidha-deha-praveśa-kṛta-tat-tad-abhimāna-janitāvarjanīya-bhava-bhaya-vidhvaṁsanāya dehātiriktātma-svarūpa-tat-svabhāva-tad-antarayāmi-paramātma-svarūpa-tat-svabhāva-tad-upāsana-tat-phala-bhūtātma-svarūpāvirbhāva-pūrvakānavadhikātiśayānanda-brahmānubhava-jñāpane pravṛttaṁ hi vedānta-vākya-jātam, tat tvam asi| ayam ātmā brahma| ya ātmani tiṣṭhann ātmano'ntaro yam ātmā na veda yasyātmā śarīraṁ ya ātmānam antaro yamayati sa ta ātmāntaryāmy amṛtaḥ| eṣa sarva-bhūtāntarātmāpahata-pāpmā divyo deva eko nārāyaṇaḥ| tam etaṁ vedānuvacanena brāhmaṇā vividiṣanti yajñena dānena tapasānāśakena| brahma-vid āpnoti param| tam evaṁ vidvān amṛta iha bhavati nānyaḥ panthā ayanāya vidyata ity ādikam|

||5||

jīvātmanaḥ svarūpaṁ deva-manuṣyādi-prakṛti-pariṇāma-viśeṣa-rūpa-nānā-vidha-bheda-rahitaṁ jñānānandaika-guṇaṁ, tasyaitasya karma-kṛta-devādi-bhede'padhvaste svarūpa-bhedo vācāṁ agocaraḥ sva-samvedyaḥ, jñāna-svarūpaṁ ity etāvad eva nirdeśyam| tac ca sarveṣāṁ ātmanāṁ samānam|

||6||

evaṁvidha-cid-acid-ātmaka-prapañcasyodbhava-sthiti-pralaya-saṁsāra-nirvartanaika-hetu-bhūtaḥ samasta-heya-pratyanīkānanta-kalyāṇatayā ca svetara-samasta-vastu-vilakṣaṇa-svarūpo'navadhikātiśayāsaṅkhyeya-kalyāṇa-guṇa-gaṇaḥ sarvātma-parabrahma-para-jyotiḥ-para-tattva-paramātma-sabdādi-śabda-bhedair nikhila-vedānta-vedyo bhagavān nārāyaṇaḥ puruṣottama ity antaryāmi-svarūpaṁ| asya ca vaibhava-pratipādana-parāḥ śrutayaḥ svetara-samasta-cid-acid-vastu-jātāntarātmatayā nikhila-niyamanam tac-chakti-tad-aṁśa-tad-vibhūti-tad-rūpa-tac-charīra-tat-tanu-prabhṛtibhiḥ śabdais tat-sāmānādhikaranyena ca pratipādayanti|

||7||

tasya vaibhava-pratipādana-parāṇāṁ eṣāṁ sāmānādhikaranyādīnāṁ vivaraṇe pravṛttāḥ kecana nirviśeṣa-jñāna-mātram eva brahma, tac ca nitya-mukta-sva-prakāśa-svabhāvam api tat tvam asy ādi sāmānādhikaranyāvagata-jīvaikyam, brahmaivājñam badhyate mucyate ca, nirviśeṣa-

cin-mātrātirekeśvareśitavyādy-ananta-vikalpa-rūpaṁ kṛtsnaṁ jagan mithyā, kaścīd baddhaḥ, kaścīn mukta ity iyam avasthā na vidyate| itaḥ pūrvaṁ kecana muktā ity ayam artho mithyā| ekam eva śarīraṁ jīvavan nirjīvānītarāṇi, tac-charīraṁ kim iti na vyavasthitam, ācāryo jñānasyopadeṣṭā mithyā śāstraṁ ca mithyā śāstra-pramātā ca mithyā śāstra-janyaṁ jñānaṁ ca mithyā etat sarvaṁ mithyā-bhūtenaiva śāstreṇāvagamyata iti varṇayanti|

||8||

apare tv apahata-pāpmatvādi-samasta-kalyāṇa-guṇopetam api brahmaitenaivaikyāvbodhena kenacid upādhi-viśeṣeṇa sambaddhaṁ badhyate mucyate ca nānā-vidha-mala-rūpa-pariṇāmāspadaṁ ceti vyavasthitāḥ|

||9||

anye punar aikyāvbodha-yāthātmyaṁ varṇayantaḥ svābhāvika-niratiśayāparimitodāra-guṇa-sāgaraṁ brahmaiva sura-nara-tiryak-sthāvara-nāraki-svargy-apavargi-cetaneṣu svabhāvato vilakṣaṇam avilakṣaṇam ca viyad-ādi-nānā-vidha-mala-rūpa-pariṇāmāspadaṁ ceti pratyavatiṣṭhante|

||10||

tatra prathama-pakṣasya śruty-artha-paryālocana-parā duṣparihārān doṣān udāharanti| prakṛta-parāmarśi-tac-chabdāvagata-sva-saṅkalpakṛtajagadudayavibhavavilayādayas tad aikṣata bahu syāṁ prajāyeyety ārabhya san-mūlāḥ somyemāḥ sarvāḥ prajāḥ sad-āyatanāḥ sat-pratiṣṭhā ity ādibhiḥ padaiḥ pratipāditās tat-sambandhitayā prakaraṇāntara-nirdiṣṭāḥ sarvajñatā-sarva-śaktitva-sarveśvaratva-sarva-prakāratva-samābhyaadhika-nivṛtti-satya-kāmatva-satya-saṅkalpatva-sarvābhāsakatvādy-anavadhikātiśayāsāṅkhyeya-kalyāṇa-guṇa-gaṇā apahata-pāpmety-ādy-aneka-vākyāvagata-nirasta-nikhila-doṣatā ca sarve tasmin pakṣe vihanyante|

||11||

atha syād upakrame'py eka-vijñānena sarva-vijñāna-mukhena kāraṇasyaiva satyatām pratiḥjñāya tasya kāraṇa-bhūtasyaiva brahmaṇaḥ satyatām vikāra-jātasyāsatyatām mṛd-dṛṣṭāntena darśayitvā satya-bhūtasyaiva brahmaṇaḥ sad eva somyedam agra āsīd ekam evādvitīyam iti sajātīya-vijātīya-nikhila-bheda-nirasanena nirviśeṣataiva pratipāditā| etac chodhakāni prakaraṇāntara-gata-vākyāṇy api satyaṁ jñānam anantaṁ brahma, niṣkalaṁ niṣkriyaṁ

nirguṇam, vijñānam ānandam ity ādīni sarva-viśeṣa-pratyanīkaikākāratām bodhayanti| na caikākāratā-bodhane padānām paryāyatā| ekatve'pi vastunaḥ sarva-viśeṣa-pratyanīkatopasthāpanena sarva-padānām arthavattvād iti|

||12||

naitad evam| eka-vijñānena sarva-vijñānam sarvasya mithyātve sarvasya jñātavyasyābhāvān na setsyati| satyatva-mithyātvayor ekatā-prasaktir vā, api tv eka-vijñānena sarva-vijñānam sarvasya tadātmakatvenaiva satyatve sidhyati|

||13||

ayam arthaḥ— śvetaketuṁ pratyāha stabdho'sy uta tam ādeśam aprākṣya iti paripūrṇa iva lakṣyase tām ācāryān prati tam apy ādeśam prṣṭavān asīti| ādiśyate'nenety ādeśaḥ| ādeśaḥ praśāsanam| etasya vā akṣarasya gārgi sūryācandramasau vidhṛtau tiṣṭhata ity ādibhir aikyarthiāt| tathā ca mānavam vacaḥ praśāsītāram sarveṣām ity ādi| atrāpy ekam eveti jagad-upādānatām pratipādyādvitīya-padenādhiṣṭhātara-nivāraṇād asyaivādhiṣṭhātṛtvam api pratipādyate| atas tam praśāsītāram jagad-upādāna-bhūtam api prṣṭavān asi yena śrutena matena vijñātenāśrutam amatam avijñānam śrutam matam vijñātam bhavatīty uktam syāt| nikhila-jagad-udaya-vibhava-vilayādi-kāraṇa-bhūtam sarvajñatva-satya-kāmatva-satya-saṅkalpatva-parimitodāra-guṇa-gaṇa-sāgarāṁ kim brahmāpi tvayā śrutam iti hārdo bhāvaḥ| tasya nikhila-kāraṇatayā kāraṇam eva nānā-saṁsthāna-viśeṣa-saṁsthitam kāryam ity ucyata iti kāraṇa-bhūta-sūkṣma-cid-acid-vastu-śārīraka-brahma-vijñānena kāraṇa-bhūtam akhilaṁ jagad vijñātam bhavatīti hṛdi nidhāya yenāśrutam śrutam bhavaty amatam matam avijñātam vijñātam syād iti putram prati prṣṭavān pitā| tad etat sakalasya vastu-jātasyaika-kāraṇatvam pitṛ-hṛdi nihitam ajānan putraḥ paraspara-vilakṣaṇeṣu vastuṣv anyasya jñānena tad-anya-vijñānasyāghaṭamānatām buddhvā paricodayati— katham nu bhagavaḥ sa ādeśa iti|

||14||

paricoditaḥ punas tad eva hṛdi nihitam jñānānandāmalatvaika-svarūpam aparicchedyamāhātmyam satya-saṅkalpatva-miśrair anavadhikātiśayāsaṅkhyeya-kalyāṇa-guṇa-gaṇair juṣṭam avikāra-svarūpam param brahmaiva nāma-rūpa-vibhāgānarha-sūkṣma-cid-acid-vastu-śārīram sva-līlāyai sva-saṅkalpenānanta-vicitra-sthira-trasa-svarūpa-jagat-saṁsthānam svāmśenāvasthitam iti|

||15||

taj-jñānenāsyā nikhilasya jñātatām bruvāṃl loka-dṛṣṭām kārya-kāraṇayor ananyatvaṃ darśayitum dṛṣṭāntam āha— yathā somyaikena mṛt-piṇḍena sarvaṃ mṛn-mayaṃ vijñātaṃ syād vācārambhaṇaṃ vikāro nāmadheyam mṛttikety eva satyam iti| ekam eva mṛd-dravyam svaikadeśena nānā-vyavahārāspadatvāya ghaṭa-śārāvādi-nānā-saṁsthānāvasthā-rūpa-vikārāpannam nānā-nāmadheyam api mṛttikā-saṁsthāna-viśeṣatvān mṛd-dravyam evettham avasthitaṃ na vastv-antaram iti| yathā mṛt-piṇḍa-vijñānena tat-saṁsthāna-viśeṣarūpaṃ ghaṭa-śārāvādi sarvaṃ jñātaṃ eva bhavatīty arthaḥ|

||16||

tataḥ kṛtsnasya jagato brahmaika-kāraṇatām ajānan putraḥ pṛcchati bhagavāṃs tv eva me tad bravītv iti| tataḥ sarvajñaṃ sarva-śakti brahmaiva sarva-kāraṇam ity upadiśan sa hovāca sad eva somyedam agra āsīd ekam evādvitīyam iti| atredam iti jagan nirdiṣṭam| agra iti ca sṛṣṭeḥ pūrva-kālaḥ| tasmin kāle jagataḥ sad-ātmakatām sad eveti pratipādyā, tat-sṛṣṭi-kāle'py aviśiṣṭam iti kṛtvaikam eveti sad-āpannasya jagatas tadānīm avibhakta-nāma-rūpatām pratipādyā tat-pratipādanenaiva sato jagad-upādānatvaṃ pratipāditam iti sva-vyatirikta-nimitta-kāraṇam advitīya-padena pratiśiddham|

||17||

tam ādeśaṃ prākṣyo yenāśrutam śrutam bhavatīty ādāv eva praśāstitaiva jagad-upādānam iti hṛdi nihitam idānīm abhivyaktam| svayam eva jagad-upādānam jagan-nimittam ca sat tad aikṣata bahu syām prajāyeyeti| tad etac chabda-vācyaṃ paraṃ brahma sarvajñaṃ sarva-śakti satya-saṅkalpam avāpta-samasta-kāmam api līlārthaṃ vicitrānanta-cid-acin-miśra-jagad-rūpeṇāham eva bahu syām tad-arthaṃ prajāyeyeti svayam eva saṅkalpya svāmśaikadeśād eva viyad-ādi-bhūtāni sṛṣṭvā punar api saiva sac-chabdābhīhitā parā devataivam aikṣata hantāham imās tisro devatā anena jīvenātmanānupraviśya nāma-rūpe vyākaravāṇīti| anena jīvenātmaneti jīvasya brahmātmakatvaṃ pratipādyā brahmātma-jīvānupraveśād eva kṛtsnasyācid-vastunaḥ padārthatvam evambhūtasyaiva sarvasya vastuno nāma-bhāktvam iti ca darśayati| etad uktam bhavati jīvātmā tu brahmaṇaḥ śarīratayā prakāratvād brahmātmakaḥ| yasyātmā śarīram iti śrutyantarāt| evambhūtasya jīvasya śarīratayā prakāra-bhūtāni deva-manuṣyādi-saṁsthānāni vastūnīti brahmātmakāni tāni sarvāṇi| ato devo manuṣyo rākṣasaḥ paśur mṛgaḥ pakṣi vṛkṣo latā kāṣṭham śilā tṛṇam ghaṭaḥ paṭa ity ādayaḥ sarve prakṛti-pratyaya-yogenābhīdhāyakatayā prasiddhāḥ śabdā loke tat-tad-vācyatayā pratiyamāna-tat-tat-saṁsthāna-vastu-mukhena tad-abhimāni-jīva-tad-antaryāmi-paramātma-paryanta-saṅghātasyaiva vācakā iti|

||18||

evam samasta-cid-acid-ātmaka-prapañcasya sad-upādānatāsan-nimittatāsadādhāratāsan-niyamyatāsac-cheṣatādi sarvaṁ ca san-mūlāḥ somyemāḥ sarvāḥ prajāḥ sad-āyatanāḥ sat-pratiṣṭhā ity ādinā vistareṇa pratipādyā kārya-kāraṇa-bhāvādi-mukhenaitadātmyam idaṁ sarvaṁ tat satyam iti kṛtsnasya jagato brahmātmakatvam eva satyam iti pratipādyā kṛtsnasya jagataḥ sa evātmā kṛtsnam jagat tasya śarīraṁ tasmāt tvam-śabda-vācyam api jīva-prakāraṁ brahmaiveti sarvasya brahmātmakatvam pratijñātaṁ tat tvam asīti jīva-viśeṣa upasamhṛtam|

||19||

etad uktam bhavati| aitaḍātmyam idaṁ sarvaṁ iti cetanācetana-prapañcam idaṁ sarvaṁ iti nirdiśya tasya prapañcasyaiśa ātmeti pratipāditāḥ, prapañcoddeśena brahmātmakatvam pratipāditam ity arthaḥ| tad idaṁ brahmātmakatvam kim ātma-śarīra-bhāvenota svarūpeṇeti vivecanīyam| svarūpeṇa ced brahmaṇaḥ satya-saṅkalpādyas tad aikṣata bahu syaṁ prajāyeyety upakramāvagatā bādhitā bhavanti| śarīrātma-bhāvena ca tadātmatvam śruty-antarād viśeṣato'vagatam antaḥ-praviṣṭaḥ śāstā janānām sarvātmeti praśāsītṛtva-rūpātmatvena sarveṣām janānām antaḥ-praviṣṭo'taḥ sarvātmā sarveṣām janānām ātmā sarvaṁ cāsyā śarīraṁ iti viśeṣato jñāyate brahmātmakatvam| ya ātmani tiṣṭhann ātmano'ntaro yam ātmā na veda yasyātmā śarīraṁ ya ātmānam antaro yamayati sa ta ātmāntaryāmy amṛta iti ca| atrāpy anena jīvenātmanetīdam eva jñāyata iti pūrvam evoktam| ataḥ sarvasya cid-acid-vastuno brahma-śarīratvāt sarva-prakāraṁ sarva-śabdair brahmaivābhidhīyata iti tat tvam iti sāmānādhikaranyena jīva-śarīratayā jīva-prakāraṁ brahmaivābhīhitam|

||20||

evam abhihite saty ayam artho jñāyate tvam iti yaḥ pūrvam dehasyādhiṣṭhātṛtayā pratītaḥ sa paramātma-śarīratayā paramātma-prakāra-bhūtaḥ paramātma-paryantaḥ| atas tvam iti śabdas tvat-prakāra-viśiṣṭam tvad-antaryāmiṇam evācāṣṭa iti| anena jīvenātmanānupraviśya nāma-rūpe vyākaravāṇīti brahmātmakatayaiva jīvasya śarīriṇaḥ sva-nāma-bhāktvāt tat tvam iti sāmānādhikaranyā-pravṛttayor dvayor api padayor brahmaiva vācyam| tatra ca tat-padaṁ jagat-kāraṇa-bhūtaṁ sakala-kalyāṇa-guṇa-gaṇākaraṁ nirvadyaṁ nirvikāraṁ ācāṣṭe| tvam iti ca tad eva brahma jīvāntaryāmi-rūpeṇa saśarīra-prakāra-viśiṣṭam ācāṣṭe| tad evaṁ pravṛtti-nimitta-bhedenaikasmin brahmaṇy eva tat tvam iti dvayor padayor vṛttir uktā| brahmaṇo niravadyaṁ nirvikāraṁ sakala-kalyāṇa-guṇa-gaṇākaratvam jagat-kāraṇatvam cābādhitam|

||21||

aśruta-vedāntāḥ puruṣāḥ padārthāḥ sarve jīvātmanaś ca brahmātmakā iti na paśyati sarva-śabdānām ca kevaleṣu tat-tat-padārtheṣu vācyaikadeśeṣu vācya-paryavasānam manyante| idānīm vedānta-vākya-śravaṇena brahma-kāryatayā tad-antaryāmitayā ca sarvasya brahmātmakatvaṁ sarva-śabdānām tat-tat-prakāra-saṁsthita-brahma-vācitraṁ ca jñānti| nanv evaṁ gavādi-śabdānām tat-tat-padārtha-vācitraṁ vyutpattir bādhitā syāt| naiva sarve śabdā acij-jīva-viśiṣṭasya paramātmāno vācaka ity uktam| nāma-rūpe vyākaraṇāṇīty atra| tatra laukikāḥ puruṣāḥ śabdaṁ vyāharantaḥ śabda-vācye pradhānāmśasya paramātmānaḥ pratyakṣādy-aparicchedyatvād vācyaikadeśa-bhūte vācya-samāptiṁ manyante| vedānta-śravaṇena ca vyutpattiḥ pūryate| evaṁ eva vaidikāḥ sarve śabdāḥ paramātmā-paryantān svārthān bodhayanti| vaidikā eva sarve śabdā vedādau uddhṛtyoddhṛtya pareṇaiva brahmaṇā sarva-padārthān pūrvavat sṛṣṭvā teṣu paramātmā-paryanteṣu pūrvān nāmatayā prayuktāḥ| tad āha manuḥ—

sarveṣāṁ tu nāmāni karmāṇi ca pṛthak pṛthak|

veda-śabdebhya evātau pṛthak saṁsthāś ca nirmame||iti|

saṁsthāḥ saṁsthānāni rūpāṇīti yāvat| āha ca bhagavān parāśaraḥ—

nāma rūpaṁ bhūtānāṁ kṛtyānāṁ prapañcanam|

veda-śabdebhya evātau daivādīnāṁ cakāra saḥ||

iti| śrutiś ca sūryācandramasau dhātā yathāpūrvam akalpayat iti| sūryādīn pūrvavat parikalpya nāmāni ca pūrvavac cakāra ity arthaḥ|

||22||

evaṁ jagad-brahmaṇor ananyatvaṁ prapañcitam| tenaikena jñātena sarvasya jñātato'papāditā bhavati| sarvasya brahma-kāryatva-pratipādanena tadātmakatayaiva satyatvaṁ nānyatheti tat satyam ity uktam| yathā dṛṣṭānte sarvasya mṛd-vikārasya mṛd-ātmanaiva satyatvam|

||23||

śodhaka-vākyaṇy api niravadyaṁ sarva-kalyāṇa-guṇākaraṁ param brahma bodhayanti| sarva-pratyanīkākaratābodhane'pi tat-tat-pratyanīkākaratāyām bhedasyāvarjanīyatvān na nirviṣeṣa-vastu-siddhiḥ|

||24||

nanu ca jñāna-mātram brahmeti pratipādite nirviśeṣa-jñāna-mātram brahmeti niścīyate|  
naivam| svarūpa-nirūpaṇa-dharma-śabdā hi dharma-mukhena svarūpam api pratipādayanti|  
gavādi-śabdavat| tad āha sūtra-kāraḥ— tad-guṇa-sāratvāt tad-vyapadeśaḥ prājñavat| yāvad  
ātma-bhāvitatvāc ca na doṣa iti jñānena dharmena svarūpam api nirūpitam na jñāna-mātram  
brahmeti| katham idam avagamyata iti ced yaḥ sarva-jñāḥ sarva-vid ity ādi jñātṛtva-śruteḥ  
parāsyā śaktir vividhaiva śrūyate svābhāvikī jñāna-bala-kriyā ca| vijñātāram are kena vijānīyād  
ity ādi śruti-śata-samadhigatam idam| jñānasya dharma-mātratvād dharma-mātrasyaikasya  
vastutva-pratipādanānupapattes ca| ataḥ satya-jñānādi-padāni svārtha-bhūta-jñānādi-viśiṣṭam  
eva brahma pratipādayanti| tat tvam iti dvayor api padayoḥ svārtha-prahāṇena nirviśeṣa-vastu-  
svarūpopasthāpana-paratve mukhyārtha-parityāgāś ca|

||25||

nanv aikye tātparya-niścayān na lakṣaṇā-doṣaḥ| so'yaṁ devadatta itivat| yathā so'yaṁ ity atra sa  
iti śabdena deśāntara-kālāntara-sambandhī puruṣaḥ pratīyata ayam iti ca sannihita-deśa-  
vartamāna-kāla-sambandhī, tayor sāmānādhikarāṇyenaikyam pratīyate| tatraikasya yugapad  
viruddha-deśa-kāla-sambandhitayā pratītir na ghaṭata iti dvayor padayoḥ svarūpa-  
mātropasthāpana-paratvam svarūpasya caikyam pratipadyata iti cen naitad evam| so'yaṁ  
devadatta ity atrāpi lakṣaṇā-gandho na vidyate| virodhābhāvāt| ekasya bhūta-vartamāna-kriyā-  
dvaya-sambandho na viruddhaḥ| deśāntara-sthitir bhūtvā sannihita-deśa-sthitir vartate| ato  
bhūta-vartamāna-kriyā-dvaya-sambandhitayaikyam-pratipādanam aviruddham| deśa-dvaya-  
virodhaś ca kāla-bhedena parihṛtaḥ| lakṣaṇāyām api na dvayor api padayor lakṣaṇā-  
samāśrayaṇam| etenaiva lakṣitena virodha-parihārāt| lakṣaṇābhāva evoktaḥ| deśāntara-  
sambandhitayā bhūtasyaivānya-deśa-sambandhitayā vartamānatvāvirodhāt|

||26||

evam atrāpi jagat-kāraṇa-bhūtasyaiva parasya brahmaṇo jīvāntaryāmitayā jīvātmatvam  
aviruddham iti pratipāditam| yathā bhūtayor eva hi dvayor aikyam sāmānādhikarāṇyena  
pratīyate| tat-parityāgena svarūpa-mātraikyam na sāmānādhikarāṇyārthaḥ bhinna-pravṛtti-  
nimittānām śabdānām ekasminn arthe vṛttiḥ sāmānādhikarāṇyam iti hi tad-vidah|  
tathābhūtayor aikyam upapāditam asmābhiḥ| upakrama-virodhy-upasamhāra-padena vākya-  
tātparya-niścayaś ca na ghaṭate| upakrame hi tad aikṣata bahu syām ity ādinā satya-  
saṅkalpatvam jagad-eka-kāraṇatvam apy uktam| tad-virodhi cāvidyāśrayatvādi brahmaṇaḥ|



||27||

api cārtha-bheda-tat-saṁsarga-viśeṣa-bodhana-kṛta-pada-vākyasya svarūpatā-labdha-pramāṇa-bhāvasya śabdasya nirviśeṣa-vastu-bodhanāsāmarthān na nirviśeṣa-vastuni śabdaḥ pramāṇam| nirviśeṣa ity ādi śabdās tu kenacid viśeṣeṇa viśiṣṭatayāvagatasya vastuno vastv-antara-gata-viśeṣa-niṣedha-paratayā bodhakāḥ| itarathā teṣam apy anavabodhakatvam eva| prakṛti-pratyaya-rūpeṇa padasyaivānekaviśeṣa-garbhatvād aneka-padārtha-saṁsarga-bodhakatvāc ca vākyasya|

||28||

atha syān nāsmābhir nirviśeṣe svayamprakāṣe vastuni śabdaḥ pramāṇam ity ucyate| svataḥ-siddhasya pramāṇānapekṣatvāt| sarvaiḥ śabdais tad-uparāga-viśeṣā jñātrtvādayaḥ sarve nirasyante| sarveṣu viśeṣeṣu nivṛtteṣu vastu-mātram anavacchinnaṁ svayamprakāṣaṁ svata evāvatiṣṭhata iti| naitad evam| kena śabdena tad vastu nirdiśya tad-gata-viśeṣā nirasyante| jñapti-mātra-śabdeneti cen na| so'pi saviśeṣam eva vastv-avalambate| prakṛti-pratyaya-rūpeṇa viśeṣa-garbhatvāt| jñā avabodhana iti sakarmakaḥ sakartṛkaḥ kriyā-viśeṣaḥ kriyāntara-vyāvartaka-svabhāva-viśeṣaś ca prakṛtyāvagamyate| pratyayena ca liṅga-saṅkhyādayaḥ| svataḥ-siddhāv apy etat-svabhāva-viśeṣa-virahe siddhir eva na syāt| anya-sādhana-svabhāvatayā hi jñapteḥ svataḥ-siddhir ucyate|

||29||

brahma-svarūpaṁ kṛtsnam sarvadā svayam eva prakāśate cen na tasminn anya-dharmādhyāsaḥ sambhavati| na hi rajju-svarūpe'vabhāsamāne sarpatvādir adhyasyate| ata eva hi bhavadbhir ācchādikāvidyābhyupagamyate| tataś ca śāstrīya-nivartaka-jñānasya brahmaṇi tirohitāmśo viśayaḥ| anyathā tasya nivartakatvam ca na syāt| adhiṣṭhānātireki-rajjutva-prakāśanena hi sarpatvam bādhyate| ekaś ced viśeṣo jñāna-mātre vastuni śabdenābhidhīyate sa ca brahma-viśeṣaṇam bhavatīti sarva-śruti-pratipādita-sarva-viśeṣaṇa-viśiṣṭam brahma bhavati|

||30||

ataḥ prāmāṇikānām na kenāpi pramāṇena nirviśeṣa-vastu-siddhiḥ| nirvikalpaka-pratyakṣe'pi saviśeṣam eva vastu pratīyate| anyathā savikalpake so'yam iti pūrvāvagata-prakāra-viśiṣṭa-pratyayānupapatteḥ| vastu-saṁsthāna-viśeṣa-rūpatvād gotvāder nirvikalpaka-daśāyām api saṁsthānam eva vastv ittham iti pratīyate| dvitīyādi-pratyayeṣu tasya saṁsthāna-viśeṣasyāneka-vastu-niṣṭhata-mātram pratīyate| saṁsthāna-rūpa-prakārākhyasya

padārthasyāneka-vastu-niṣṭhatayāneka-vastu-viśeṣaṇatvaṁ dvitīyādi-pratyayāvagamyaṁ iti dvitīyādi-pratyayāḥ savikalpakā ity ucyantel| ata evaikasya padārthasya bhinnābhinnatva-rūpeṇa dvyatmakatvaṁ viruddhaṁ pratyuktam| saṁsthānasya saṁsthāninaḥ prakāratayā padārthāntaratvaṁ| prakāratvād eva pṛthaksiddhy-anarhatvaṁ pṛthag-anupalambhaś ceti na dvya-ātmakatva-siddhiḥ|

||31||

api ca nirviśeṣa-vastv-ādinā svayamprakāśe vastuni tad-uparāga-viśeṣāḥ sarvaiḥ śabdair nirasyanta iti vadatā ke te śabdā niṣedhakā iti vaktavyam| vācārambhaṇaṁ vikāro nāmadheyam mṛttikety eva satyam iti vikāra-nāmadheyayor vācārambhaṇa-mātratvāt| yat tatra kāraṇatayopalakṣyate vastu-mātraṁ tad eva satyam anyad asatyam itīyaṁ śrutir vadatīti cen naitad upapadyatel| ekasmin vijñāte sarvaṁ vijñātaṁ bhavatīti pratijñāte'nya-jñānenānya-jñānāsambhavaṁ manvānasyaikam eva vastu vikārādy-avasthā-viśeṣeṇa pāramārthikenaiva nāma-rūpam avasthitaṁ cet tatraikasmin vijñāte tasmād vilakṣaṇa-saṁsthānāntaram api tad eveti tatra dṛṣṭānto'yaṁ nidarśitaḥ| nātra kasyacid viśeṣasya niṣedhakaḥ ko'pi śabdo dṛśyatel| vācārambhaṇam iti vācā vyavahāreṇārabhyata ity ārambhaṇam| piṇḍa-rūpeṇāvasthitāyāḥ mṛttikāyā nāma vānyad vyavahārāś cānyaḥ| ghaṭa-śārāvādi-rūpeṇāvasthitāyās tasyā eva mṛttikāyā anyāni nāmadheyāni vyavahārāś cānyadṛśāḥ| tathāpi sarvatra mṛttikā-dravyam ekam eva nānā-saṁsthāna-nānā-nāmadheyābhyāṁ nānā-vyavahāreṇa cārabhyata ity etad eva satyam ity anenānya-jñānenānya-jñāna-sambhavo nidarśitaḥ| nātra kiñcid vastu niṣidhyata iti pūrvam evāyam arthaḥ prapañcitaḥ|

||32||

api ca yenāśrutam śrutam ity ādinā brahma-vyatiriktasya sarvasya mithyātvaṁ pratijñātaṁ ced yathā somyaikena mṛt-piṇḍenety ādi dṛṣṭāntaḥ sādhyā-vikalāḥ syāt| rajju-sarpādivan mṛttikā-vikārasya ghaṭa-śārāvāder asatyatvaṁ śvetaketoh śuśrūṣoh pramāṇāntareṇa yuktyā cāsiddham ity etad api siṣādhayaṣitam iti cet| yatheti dṛṣṭāntayopādānaṁ na ghaṭate|

||33||

sad eva somyedam agra āsīd ekam evādvitīyam evādvitīyam ity atra sad evaikam evety avadhāraṇa-dvayenādvitīyam ity anena ca san-mātrātireki-sajātīya-vijātīyāḥ sarve viśeṣā niṣiddhā iti pratiyata iti cennaitad evam| kārya-kāraṇa-bhāvāvasthā-dvayāvasthitasyaikasya vastuna ekāvasthāvasthitasya jñānenāvasthāntarāvasthitasyāpi vastv-aikyena jñātatām dṛṣṭāntena darśayitvā śvetaketor aprajñātaṁ sarvasya brahma-kāraṇatvaṁ ca vaktum sad eva

somyedam ity ārabdham| idam agre sad evāsīd iti| agra iti kāla-viśeṣaḥ| idam-śabda-vācyasya prapañcasya sad-āpatti-rūpām kriyām sadravayatām ca vadati| ekam eveti cāsyā nānā-nāma-rūpa-vikāra-prahāṇam| etasmin pratipāditē'sya jagataḥ sad-upādānatā pratipāditā bhavati| anyatropādāna-kāraṇasya sva-vyatiriktādhiṣṭhātrapekṣā-darśane'pi sarva-vilakṣaṇatvād asya sarva-jñasya brahmaṇaḥ sarva-śakti-yogo na viruddha ity advitīya-padam adhiṣṭhātrantaram nivārayati| sarva-śakti-yuktatvād eva brahmaṇaḥ| kāścana śrutayaḥ prathamam upādāna-kāraṇatvam pratipādyā nimitta-kāraṇam api tad eveti pratipādayanti| yatheyaḥ śrutiḥ| anyāś ca śrutayo brahmaṇo nimitta-kāraṇatvam anujñāyāsyāivopādānatādi katham iti paricodya, sarva-śakti-yuktatvād upādāna-kāraṇam tad-itarāśeṣopakaraṇam ca brahmaiveti pariharanti kiṁsvid vanam ka u sa vṛkṣa āsīd yato dyāv āpr̥thivī niṣṭatakṣuḥ, maṇiṣiṇo manasā pṛcchated u tad yad adhyatiṣṭhad bhuvanāni dhārayan| brahma vanam brahma sa vṛkṣa āsīd yato dyāv āpr̥thivī niṣṭatakṣur maṇiṣiṇo manasā vibravīmi vaḥ brahmādhyatiṣṭhad bhuvanāni| dhārayann iti sāmānyato dṛṣṭena virodham āśaṅkya brahmaṇaḥ sarva-vilakṣaṇatvena parihāra uktaḥ| ataḥ sad eva somyedam agra āsīd ity atrāpy agra ity ādy aneka-viśeṣā brahmaṇo pratipāditāḥ| bhavad-abhimata-viśeṣa-niṣedha-vācī ko'pi śabda na dṛṣyate| pratyuta jagad-brahmaṇoḥ kārya-kāraṇa-bhāva-jñāpanāyāgra iti kāla-viśeṣa-sad-bhāvaḥ| āsīd iti kriyā-viśeṣo, jagad-upādānatā jagan-nimittatā ca, nimittopādānāyor bheda-nirasanena tasyaiva brahmaṇaḥ sarva-śakti-yogaś cety aprajñātaḥ sahasraśo viśeṣā eva pratipāditāḥ|

||34||

yato vāstava-kārya-kāraṇa-bhāvādi-vijñāne pravṛttam ata evāsad evedam agra āsīd ity ārabhyāsatkāryavāda-niṣedhaś ca kriyate kutas tu khalu somyaivam syād iti| prāgasata utpattir ahetukety arthaḥ| tad evopapādayati katham asataḥ saj jāyeteti| asata utpannam asad-ātmakam eva bhavatīty arthaḥ| yathā mṛd utpannam ghaṭādikam mṛd-ātmakam| sata utpattir nāma vyavahāra-viśeṣa-hetu-bhūto'vasthā-viśeṣa-yogaḥ|

||35||

etad uktam bhavati— ekam eva kāraṇa-bhūtam dravyam avasthāntara-yogena kāryam ity ucyata ity eka-vijñānena sarva-vijñānam pratipipādayiṣitam| tad asatkāryavāde na setsyati| tathā hi nimitta-samavāyya-samavāyi-prabhṛtiḥ kāraṇair avayavy-ākhyam kāryam dravyāntaram evotpadyata iti kāraṇa-bhūtād vastunaḥ kāryasya vastv-antaravān na taj-jñānenāsyā jñātātā katham api sambhavaṭi| katham avayavi dravyāntaram nirasyata iti cet| kāraṇa-gatāvasthāntara-yogasya dravyāntarotpatti-vādināḥ sampratipannasyaivaikatva-nāmāntarāder upapādakatvād dravyāntarādarśanāc ceti kāraṇam evāvasthāntarāpannam kāryam ity ucyata ity uktam|

||36||

nanu niradhiṣṭhāna-bhramāsambhava-jñāpanāyāsatkāryavāda-nirāsaḥ kriyate| tathā hy ekaṁ cid-rūpaṁ satyam evāvidyācchāditam jagad-rūpeṇa vivartata ity avidyāśrayatvāya mūla-kāraṇam satyam ity abhyupagantavyam ity asatkāryavāda-nirāsaḥ| naitad evam| eka-vijñānena sarva-vijñāna-pratijñā-drṣṭānta-mukhena satkāryavādasyaiva prasaktatvād ity uktam| bhavat-pakṣe niradhiṣṭhāna-bhramāsambhavasya durupapādatvāc ca| yasya hi cetana-gata-doṣaḥ pāramārthiko doṣāśrayatvam ca pāramārthikaṁ tasya pāramārthika-doṣeṇa yuktasyāpāramārthika-gandharva-nagarādi-darśanam upapannam, yasya tu doṣaś cāpāramārthiko doṣāśrayatvam cāpāramārthikaṁ tasyāpāramārthikenāpy āśrayeṇa tad upapannam iti bhavat-pakṣe na niradhiṣṭhāna-bhramāsambhavaḥ|

||37||

śodhakeṣv api satyam jñānam anantaṁ brahma, ānando brahmety ādiṣu vākyeṣu sāmānyādhikarāṇya-vyutpatti-siddhāneka-guṇa-viśiṣṭaikaṛthāvabodhanam aviruddham iti sarva-guṇa-viśiṣṭam brahmābhidhīyata iti pūrvam evoktam|

||38||

athāta ādeśo neti neti bahudhā niṣedho dr̥ṣyata iti cet| kim atra niṣidhyata iti vaktavyam| dve vāva brahmaṇo rūpe mūrtaṁ caivāmūrtaṁ ceti mūrtāmūrtātmakaḥ prapañcaḥ sarvo’pi niṣidhyata iti cen naivam| brahmaṇo rūpatayāprajñātaṁ sarvaṁ rūpatayopadiśya punar tad eva niṣeddhum ayuktaḥ| prakṣālanād dhi paṅkasya dūrād asparśanam varam iti nyāyāt| kas tarhi niṣedha-vākyārthaḥ| sūtra-kāraḥ svayam eva vadati— prakṛtāitāvattvam hi pratiṣedhati tato bravīti ca bhūya iti| uttaratra atha nāmadheyam saty asya satyam prāṇa vai satyam teṣāṁ eṣa satyam iti satyādi-guṇa-gaṇasya pratipāditatvāt pūrva-prakṛtāitāvan mātram na bhavati brahmeti, brahmaṇa etāvan-mātratā pratiṣidhyata iti sūtrārthaḥ|

||39||

neha nānāsti kiñcanety ādinā nānātva-pratiṣedha eva dr̥ṣyata iti cet| atrāpy uttaratra sarvasya vaśī sarvasyeśana iti satya-saṅkalpatva-sarveśvaratva-pratipādanāc cetana-vastu-śarīra īśvara iti sarva-prakāra-saṁsthiṭaḥ sa eka eveti tat-pratyanīkābrahmātmaka-nānātvaṁ pratiṣiddham na

bhavad-abhimatam| sarvāsv evamprakārāsu śrutiṣv iyam eva sthitir iti na kvacid api brahmaṇaḥ  
saviśeṣatva-niṣedhaka-vācī ko'pi śabdaḥ dṛśyate|

||40||

api ca nirviśeṣa-jñāna-mātram brahma tac cācchādikāvidyā-tirohita-svarūpaṁ svagata-  
nānātvaṁ paśyatīty ayam artho na ghaṭate| tirodhānam nāma prakāśa-nivāraṇam|  
svarūpātireki-prakāśa-dharmānabhyupagamena prakāśasyaiva svarūpatvāt svarūpanāśa eva  
syāt| prakāśa-paryāyam jñānam nityam sa ca prakāśo'vidyā-tirohita iti bālīśa-bhāṣitam idam|  
avidyayā prakāśa-tirohita iti prakāśotpatti-pratibandho vidyamānasya vināśo vā|  
prakāśasyānutpādyatvād vināśa eva syāt| prakāśo nityo nirvikāras tiṣṭhatīti cet| satyām apy  
avidyāyām brahmaṇi na kiñcit tirohitam iti nānātvaṁ paśyatīti bhavatām ayaṁ vyavahāraḥ  
satsv anirvacanīya eva|

||41||

nanu ca bhavato'pi vijñāna-svarūpa ātmābhyupagantavyaḥ| sa ca svayamprakāśaḥ| tasya ca  
devādi-svarūpātmābhīmāne svarūpa-prakāśa-tirodhānam avaśyam āśrayaṇīyam| svarūpa-  
prakāśe sati svātmāny ākārāntarādhyāsāyogāt| ato bhavataś cāyam samāno doṣaḥ| kiṁ  
cāsmākam ekasminn evātmani bhavad-udīritam durghaṭatvaṁ bhavatām  
ātmānantyābhyupagamāt sarveṣv ayaṁ doṣaḥ pariharaṇīyaḥ|

||42||

atrocityate— svabhāvato mala-pratyanīkānanta-jñānānandaika-svarūpaṁ  
svābhāvīkānavadhikātiśayāparimitodāra-guṇa-sāgarāṁ nimeṣa-kāṣṭhā-kalā-muhūrtādi-  
parārdha-paryantāparimita-vyavaccheda-svarūpa-sarvotpatti-sthiti-vināśādi-sarva-pariṇāma-  
nimitta-bhūta-kāla-kṛta-pariṇāmāspaṣṭānanta-mahā-vibhūti- sva-līlā-parikara-svāmśa-  
bhūtānanta-baddha-mukta-nānā-vidha-cetana-tad-bhogyā-bhūtānanta-vicitra-pariṇāma-śakti-  
cetanetara-vastu-jātāntaryāmitva-kṛta-sarva-śakti-śarīratva-sarva-prakārāvasthānāvasthitam  
param brahmaiva vedyam, tat-sākṣātkāra-kṣama-bhagavad-dvaipāyana-parāśara-vālmīki-  
manu-yājñavalkya-gautamāpastamba-prabhṛti-muni-gaṇa-praṇīta-vidhy-arthavāda-mantra-  
svarūpa-veda-mūletihāsa-purāṇa-dharma-śāstropabhṛtmhita-paramārtha-bhūtānādi-  
nidhanāvicchinna-pāṭha-sampradāyarg-yajuḥ-sāmātharva-rūpānanta-śākhāṁ vedam  
cābhyupagacchatām asmākam kiṁ na setsyati| yathoktam bhagavatā dvaipāyanena  
mahābhārata—

yo mām ajam anādim ca vetti loka-maheśvaram|  
dvāv imau puraṣau loke kṣaraś cākṣara eva ca|  
kṣaraḥ sarvāṇi bhūtāni kūtastho'kṣara ucyate||  
uttamaḥ puruṣas tv anyah paramātmety udāhṛtaḥ|  
yo loka-trayam āviśya bibharty avyaya īśvaraḥ||  
kālaṁ ca pacate tatra na kālas tatra vai prabhuḥ|  
ete vai nirayās tāta sthānasya paramātmanaḥ||  
avyaktādi-viśeṣāntaṁ pariṇāmarddhi-samyuktam|  
krīḍā harer idaṁ sarvaṁ kṣaram ity avadhāryatām||  
kṛṣṇa eva hi lokānām utpattir api cāpyayaḥ|  
kṛṣṇasya hi kṛte bhūtaṁ idaṁ viśvaṁ carācaram||

iti| kṛṣṇasya hi kṛta iti kṛṣṇasya śeṣa-bhūtaṁ sarvaṁ ity arthaḥ|

bhagavatā parāśareṇāpy uktam—

śuddhe mahā-vibhūty-ākhye pare brahmaṇi śabdyate|  
maitreya bhagavac-chabdaḥ sarva-kāraṇa-kāraṇe||  
jñāna-śakti-balaiśvarya-vīrya-tejāmsy aśeṣataḥ|  
bhagavac-chabda-vācyāni vinā heyair guṇādibhiḥ||  
evam eṣa mahā-śabdo maitreya bhagavān iti|  
parama-brahma-bhūtasya vāsudevasya nānyagaḥ||  
tatra pūjya-padārthokti-paribhāṣāsamanvitaḥ|  
śabdo'yaṁ nopacāreṇa tv anyatra hy upacārataḥ||  
evamprakāram amalāṁ satyaṁ vyāpakam akṣayaṁ|  
samasta-heya-rahitaṁ viṣṇv-ākhyāṁ paramaṁ padam||  
kalā-muhūrtādi-mayaś ca kālo na yad-vibhūteḥ pariṇāma-hetuḥ||

krīdato bālakasyeva ceṣṭās tasya niśāmayā||

ity ādi| manunāpi—

praśāsītāraṁ sarveṣāṁ aṇīyāṁsam aṇīyasāṁ|

ity uktam| yājñavalkyenāpi—

kṣetrasyeśvara-jñānād viśuddhiḥ paramā matā|

iti| āpastambenāpi— pūḥ prāṇinaḥ sarva eva guhāśayasyeti| sarve prāṇino guhāśayas  
paramātmanaḥ pūḥ puram śarīram ity arthaḥ| prāṇina iti sajīvātma-bhūta-saṅghātaḥ|

||43||

nanu ca kim anenāḍambareṇa| codyaṁ tu na parihr̥tam| ucyate— evam abhyupagacchatām  
asmākaṁ ātma-dharma-bhūtasya caitanyasya svābhāvikasyāpi karmaṇā pāramārthikaṁ  
saṅkocaṁ vikāsaṁ ca bruvatām sarvam idaṁ parihr̥tam| bhavas tu prakāśa eva svarūpaṁ iti  
prakāśo na dharma-bhūtas tasya saṅkoca-vikāsau vā nābyupagamyete| prakāśa-  
prasārānutpattim eva tirodhāna-bhūtāḥ karmādayaḥ kurvanti| avidyā cet tirodhānaṁ  
tirodhāna-bhūtatayāvidyayā svarūpa-bhūta-prakāśa-nāśa iti pūrvam evoktam| asmākaṁ tv  
avidyā-rūpeṇa karmaṇā svarūpa-nitya-dharma-bhūta-prakāśaḥ saṅkucitaḥ| tena devādi-  
svarūpātmābhimāno bhavatīti viśeṣaḥ| yathoktam—

avidyā karma-samjñānyā tṛtīyā śaktir iṣyate||

yathā kṣetra-śaktiḥ sā veṣṭitā nr̥pa sarvagā|

saṁsāra-tāpān akhilān avāpnoty atisaṁtatān||

tayā tirohitatvāc ca śaktiḥ kṣetrajña-samjñitā|

sarva-bhūteṣu bhūpāle tāratamyena vartate||

iti| kṣetrajñānām sva-dharma-bhūtasya jñānasya karma-samjñāvidyayā saṅkocaṁ vikāsaṁ ca  
darśayati|

||44||

api cācchādikāvidyā śrutibhiḥ caikyopadeśa-balāc ca brahma-svarūpa-tirodhāna-heya-doṣa-  
rūpāśrīyate tasyāś ca mithyā-rūpatvena prapañcavat sva-darśana-mūla-doṣāpekṣatvāt| na sā  
mithyā darśana-mūla-doṣaḥ syād iti brahmaiva mithyā-darśana-mūlaṁ syāt| tasyāś cānāditve’pi

mithyā-rūpatvād eva brahma-dṛśyatvenaivānāditvāt tad-darśana-mūla-paramārtha-  
doṣānabhyupagamāc ca brahmaiva tad-darśana-mūlaṁ syāt| tasya nityatvād anirmokṣa eva|

||45||

ata evedam api nirastam ekam eva śarīraṁ jīvavat, nirjīvānītarāṇi śarīrāṇi svapna-dṛṣṭa-nānā-  
vidhānanta-śarīrāṇāṁ yathā nirjīvatvam| tatra svapne draṣṭuḥ śarīram ekam eva jīvavat| tasya  
svapna-velāyām dṛśya-bhūta-nānā-vidha-śarīrāṇāṁ nirjīvatvam eva| anenaikenaiva  
parikalpitatvāj jīvā mithyā-bhūtā iti brahmaṇā sva-svarūpa-vyatiriktasya jīva-bhāvasya sarva-  
śarīrāṇāṁ ca kalpitatvād ekasminn api śarīre śarīravaj jīva-bhāvasya ca mithyā-rūpatvāt sarvāṇi  
śarīrāṇi mithyā-rūpāṇi, tatra jīva-bhāvaś ca mithyā-rūpa ity ekasya śarīrasya tatra jīva-bhāvasya  
ca na kaścīd viśeṣaḥ| asmākaṁ tu svapne draṣṭuḥ sva-śarīrasya tasminn ātma-sad-bhāvasya ca  
prabodha-velāyām abādhitatvān anyeṣāṁ śarīrāṇāṁ tad-gata-jīvānāṁ ca bādhitatvāt te sarve  
mithyā-bhūtāḥ sva-śarīram ekam tasmiṁ jīva-bhāvaś ca paramārtha iti viśeṣaḥ|

||46||

api ca kena vā vidyā-nivṛttiḥ sā kīdṛśīti vivecanīyam| aikya-jñānaṁ nivartakaṁ nivṛttiś  
cānirvacanīya-pratyanīkākāreti cet| anirvacanīya-pratyanīkaṁ nirvacanīyaṁ tac ca sad vāsad vā  
dvi-rūpaṁ vā koṭy-antaraṁ na vidyate| brahma-vyatirekenaitad abhyupagame punar avidyā na  
nivṛttā syāt| brahmaiva cen nivṛttis tat-prāg apy aviśiṣṭam iti vedānta-jñānāt pūrvam eva nivṛttiḥ  
syāt| aikya-jñānaṁ nivartakaṁ tad-abhāvāt saṁsāra iti bhavad-darśanaṁ vihanyate|

||47||

kiṁ ca nivartaka-jñānasyāpy avidyā-rūpavāt tan-nivartanaṁ keneti vaktavyam| nivartaka-  
jñānaṁ svetara-samasta-bhedam nivartya kṣaṇikatvād eva svayam eva vinaśyati dāvānala-viṣa-  
nāśana-viṣāntaravad iti cen na| nivartaka-jñānasya brahma-vyatiriktatvena tat-svarūpa-tad-  
utpatti-vināśānāṁ mithyā-rūpatvāt tad-vināśa-rūpā vidyā tiṣṭhaty eveti tad-vināśa-darśanasya  
nivartakaṁ vaktavyam eva| dāvāgny-ādīnāṁ api pūrvāvasthāvirodhi-pariṇāma-paramparā-  
varjanīyaiva|

||48||

api ca cinmātrabrahmavyatiriktakṛtsnaniṣedhaviṣayajñānasya ko'yaṁ jñātā| adhyāsarūpa iti cen  
na| tasya niṣedhatayā nivartakajñānakarmatvāt tatkartṛtvānupapatteḥ| brahmasvarūpa eveti cen



na| brahmaṇo nivartakajñānam prati jñātṛtvaṁ kiṁ svarūpam utādhyastam| adhyastam ced  
 ayam adhyāsaś tanmūlavidyāntaraṁ ca nivartakajñānaviśayatayā tiṣṭhaty eva|  
 tannivartakāntarābhyupagame tasyāpi trirūpatayānavasthaiva| sarvasya hi jñānasya  
 trirūpakatvavirahe jñānatvam eva hīyate| kasyacit kañcanārthaviśeṣaṁ prati siddhirūpatvāt|  
 jñānasya trirūpatvavirahe bhavatām svarūpabhūtajñānavan nivartakajñānam apy anivartakaṁ  
 syāt| brahmasvarūpasyaiva jñātṛtvābhyupagame'smādiya eva pakṣaḥ parigrhītaḥ syāt|  
 nivartakajñānasvarūpajñātṛtvaṁ ca svanivartyāntargatam iti vacanaṁ bhūtalavyatiriktaṁ  
 kṛtsnam chinnaṁ devadattenety asyām eva chedanakriyāyām asyāś chedanakriyāyāś  
 chettṛtvasya ca chedyāntarbhāvavacanavad upahāsyam|

||49||

api ca nikhila-bheda-nivartakam idam aikya-jñānam kena jātam iti vimarśanīyam| śrutyai veti  
 cen na| tasyā brahma-vyatiriktāyā avidyā-parikalpitatvāt prapañca-bādhaka-  
 jñānasyotpādakatvaṁ na sambhavati| tathā hi duṣṭa-kāraṇa-jātam api rajju-sarpa-jñānam na  
 duṣṭa-kāraṇa-janyena rajjur iyaṁ na sarpa iti jñānena bādhyate| rajju-sarpa-jñāna-bhaye  
 vartamāne kenacid bhrāntena puruṣeṇa rajjur iyaṁ na sarpa ity ukte'py ayaṁ bhrānta iti jñāte  
 sati tad-vacanaṁ rajju-sarpa-jñānasya bādhakaṁ na bhavati bhayaṁ ca na nivartate| prayojaka-  
 jñānavataḥ śravaṇa-velāyām eva hi brahma-vyatiriktatvena śruter api bhrānti-mūlatvaṁ jñātam  
 iti| nivartaka-jñānasya jñātus tat-sāmagrī-bhūta-śāstrasya ca brahma-vyatiriktatayā yadi  
 bādhyatvam ucyate hanta tarhi prapañca-nivṛtter mithyātvam āpatatīti prapañcasya satyatā  
 syāt| svapna-drṣṭa-puruṣa-vākyāvagata-pitrādi-maraṇasya mithyātvena pitrādi-satyatāvat| kiṁ  
 ca tat tvam asy ādi vākyam na prapañcasya bādhakam| bhrānti-mūlatvād bhrānta-prayukta-  
 rajju-sarpa-bādhaka-vākyavat|

||50||

nanu ca svapne kasmim̐ścid bhaye vartamāne svapna-daśāyām evāyaṁ svapna iti jñāte sati  
 pūrva-bhaya-nivṛttir drṣṭā| tadvad atrāpi sambhavatīti| naivam| svapna-velāyām eva so'pi  
 svapna iti jñāte sati punar bhayānivṛttir eva drṣṭeti na kaścid viśeṣaḥ|

||51||

śravaṇavelāyām eva so'pi svapna iti jñātam evetyuktaṁ| yad api cedam uktaṁ  
 bhrāntiparikalpitatvena mithyārūpam api śāstram advitīyaṁ brahmeti bodhayati tasya sato  
 brahmaṇo viśayasya paścāt tanabādhādarśanād brahma susthitam eveti| tad ayuktaṁ| śūnyam  
 eva tat tvam iti vākyena tasyāpi bādhitatvāt| idaṁ bhrāntimūlavākyam iti cet| sad advitīyaṁ

brahmeti vākyam api bhrāntimūlam iti tvayaivoktam| paścāttana-bādhādarśanam tu sarva-  
śūnya-vākyasyaiveti viśeṣaḥ| sarva-śūnya-vādino brahma-vyatirikta-vastu-mithyātva-vādināś  
ca sva-pakṣa-sādhana-pramāṇa-pāramārthyānabhyupagamenābhilyuktair vādānadhikāra eva  
pratipāditah| adhikāro'nabhyupāyatvān na vāde śūnya-vādinah, iti|

||52||

api ca pratyakṣa-dṛṣṭasya prapañcasya mithyātvaṁ kena pramāṇena sādhyate| pratyakṣasya  
doṣa-mūlatvenānyathā-siddhi-sambhavān nirdoṣaṁ śāstram ananyathā-siddham pratyakṣasya  
bādhakam iti cet| kena doṣeṇa jātaṁ pratyakṣam ananta-bheda-viśayam iti vaktavyam| anādi-  
bheda-vāsanākhyā-doṣa-jātaṁ pratyakṣam iti cet| hanta tarhy anenaiva doṣeṇa jātaṁ śāstram  
apīty eka-doṣa-mūlatvāc chāstra-pratyakṣayor na bādhya-bādhaka-bhāva-siddhiḥ|

||53||

ākāśa-vāyav-ādi-bhūta-tad-ārabdha-śabda-sparśādi-yukta-manuṣyatvādi-saṁsthāna-saṁsthita-  
padārtha-grāhi pratyakṣam| śāstram tu pratyakṣādy-āparicchedy-āsarvāntarātmatva-  
satyatvādy-ananta-viśeṣaṇa-viśiṣṭa-brahma-svarūpa-tad-upāsanādy-ārādhana-prakāra-tat-  
prāpti-pūrvaka-tat-prasāda-labhya-phala-viśeṣa-tad-anīṣṭa-karaṇa-mūla-nigraha-viśeṣa-  
viśayam iti na śāstra-pratyakṣayor virodhaḥ| anādi-nidhanāvicchinna-pāta-sampradāyatādy-  
aneka-guṇa-viśiṣṭasya śāstrasya baliyastvaṁ vadatā pratyakṣa-pāramārthyam avaśyam  
abhyupagantavyam ity alam anena śruti-śata-vitati-vāta-vega-parāhata-kudrṣṭi-duṣṭa-yukti-  
jāla-tūla-nirasānenety uparamyate|

||54||

dvitiye tu pakṣa upādhi-brahma-vyatirikta-vastv-antarānabhyupagamād brahmaṇy evopādhi-  
saṁsargād aupādhikāḥ sarve doṣā brahmaṇy eva bhavyeḥ| tataś cāpahata-pāpmatvādi-  
nirdoṣatva-śrutayaḥ sarve vihanyante|

||55||

yathā ghaṭākāśādeḥ paricchinnaṭayā mahākāśād vailakṣaṇyaṁ paraspara-bhedaś ca dṛśyate  
tatrasthā guṇā vā doṣā vānavacchinne mahākāśe na sambadhyante evam upādhi-kṛta-bheda-  
vyavasthita-jīva-gatā doṣā anupahite pare brahmaṇi na sambadhyanta iti cet| naitad upapadyate|  
niravayavasyākāśasyānavacchedyasya ghaṭādibhiś chedāsambhavāt tenaivākāśena ghaṭādayaḥ

saṁyuktā iti brahmaṇo'py acchedyatvād brahmaivopādhi-saṁyuktam syāt| ghaṭa-saṁyuktākāśa-pradeśo'nyasmād ākāśa-pradeśād bhidyata ic cet| ākāśasyaikasyaiva pradeśa-bhedena ghaṭādi-saṁyogād ghaṭādu gacchati tasya ca pradeśa-bhedasyāniyama iti tadvad brahmaṇy eva pradeśa-bhedāniyamenopādhi-saṁsargād upādhou gacchati saṁyukta-viyukta-brahma-pradeśa-bhedāc ca brahmaṇy evopādhi-saṁsargaḥ kṣaṇe kṣaṇe bandha-mokṣau syātām iti santaḥ parihasanti|

||56||

niravayavyasyaivākāśasya śrotrendriyatve'pīndriya-vyavasthāvad brahmaṇy api vyavasthopapadyata iti cet| na vāyu-viśeṣa-saṁskṛta-karṇa-pradeśa-saṁyuktasyaivākāśa-pradeśasyendriyatvāt tasya ca pradeśāntarābhede'pīndriya-vyavasthopapadyate| ākāśasya tu sarveṣāṁ śarīreṣu gacchat sva-niyamena sarva-pradeśa-saṁyoga iti brahmaṇy upādhi-saṁyoga-pradeśāniyama eva|

||57||

ākāśasya svarūpeṇaiva śrotrendriyatvam abhyupagamyāpīndriya-vyavasthoktā| paramārthatas tv ākāśo na śrotrendriyam| vaikārikād ahaṅkārād ekādaśendriyāṇi jāyanta iti hi vaidikāḥ| yathoktam bhagavatā parāśareṇa—

taijasānīndriyāṇy āhur devā vaikārikā daśa|

ekādaśaṁ manaś cātra devā vaikārikāḥ smṛtāḥ|| iti|

ayam arthaḥ| vaikārikas taijaso bhūtādir iti tri-vidho'haṅkāraḥ| sa ca kramāt sāttviko rājasas tāmasaś ca| tatra tāmasād bhūtāder ākāśādini bhūtāni jāyanta iti sṛṣṭi-kramam uktvā taijasād rājasād ahaṅkārād ekādaśendriyāṇi jāyanta iti paramatam upanyasya sāttvikāhaṅkārād vaikārikānīndriyāṇi jāyanta iti sva-matam ucyate devā vaikārikāḥ smṛtā iti| devā indriyāṇi| evam indriyāṇām āhaṅkārikāṇām bhūtaiś cāpy āyanam mahābhārata ucyate| bhautikatve'pīndriyāṇām ākāśādi-bhūta-vikāratvād evākāśādi-bhūta-pariṇāma-viśeṣa vyavasthitā eva śarīravat puruṣāṇām indriyāṇi bhavantīti brahmaṇy acchedye niravayave nirvikāre tv aniyamenānanta-heyopādhi-saṁsarga-doṣo duṣparihara eveti śraddadhānānām evāyam pakṣa iti śāstra-vido na bahu manyante| svarūpa-pariṇāmābhyupagamād avikāratva-śrutir bādhyate| niravadyatā ca brahmaṇaḥ śakti-pariṇāma iti cet| keyam śaktir ucyate| kim brahma-pariṇāma-rūpā| uta brahmaṇo'nanyā kāpīti| ubhaya-pakṣe'pi svarūpa-pariṇāmo'varjanīya eva|

||58||

ṭṭīye'pi pakṣe jīva-brahmaṇor bhedavad abhedasya cābhyupagamāt tasya ca tad-bhāvāt saubhari-bhedavac ca svāvatāra-bhedavac ca sarvasyeśvara-bhedatvāt sarve jīva-gatā doṣās tasyaiva syuḥ| etad uktam bhavati— īśvaraḥ svarūpeṇaiva sura-nara-tiryak-sthāvarādi-bhedenāvasthita iti hi tadātmakatva-varṇanam kriyate| tathā saty eka-mṛt-piṇḍārabdha-ghaṭa-śarāvādi-gatāny udakāharaṇādīni sarva-kāryāṇi yathā tasyaiva bhavanti, evam sarva-jīva-gata-sukha-duḥkhādi sarvam īśvara-gatam eva syāt|

||59||

ghaṭa-śarāvādi-samsthānānupayukta-mṛd-dravyam yathā kāryāntarānvitam evam eva sura-paśu-manujādi-jīvatvānupayukteśvaraḥ sarva-jñāḥ satya-saṅkalpatvādi-kalyāṇa-guṇākara iti cet satyam sa eveśvara ekenāmsena kalyāṇa-guṇa-gaṇākaraḥ sa evānyenāmsena heya-guṇākara ity uktam| dvayor aṁśayor īśvarāviśeṣāt| dvav aṁsau vyavasthitav iti cet| kas tena lābhah| ekasyaivānekāmsena nitya-duḥkhitvād aṁśāntareṇa sukhitam api neśvaratvāya kalpatel yathā devadattasyaikasmin haste candana-paṅkānulepa-keyūra-kaṭakāṅguliyālaṅkāras tasyaivānyasmin haste mudgarābhighātaḥ kālānala-jvālānupraveśaś ca tadvad eveśvarasya syād iti brahmājñāna-pakṣād api pāpīyaṁ ayam bheda-bheda-pakṣah| aparimita-duḥkhasya pāramārthikatvāt samsāriṇām anantatvena dustaratvāc ca|

||60||

tasmād vilakṣaṇo'yaṁ jīvāmsa iti ced āgato'si tarhi madīyam panthānam| īśvarasya svarūpeṇa tādātmya-varṇane syād ayam doṣah| ātma-śarīra-bhāvena tu tādātmya-pratipādanena na kaścīd doṣah| pratyuta nikhila-bhuvana-niyamanādir mahān ayam guṇa-gaṇah| pratipādito bhavati| sāmānādhikaranyam ca mukhya-vṛttam|

||61||

api caikasya vastuno bhinnābhinnatvam viruddhatvān na sambhavatīty uktam| ghaṭasya paṭād bhinnatve sati tasya tasminn abhāvaḥ| abhinnatve sati tasya ca bhāva iti| ekasmin kāle caikasmin deśe caikasya hi padārthasya yugapat sad-bhāvo'sadbhāvaś ca viruddhah|

||62||

jāty-ātmanā bhāvo vyakty-ātmanā cābhāva iti cet| jāter muṇḍena cābhāve sati khaṇḍe muṇḍasyāpi sad-bhāva-prasaṅgaḥ| khaṇḍena ca jāter abhinnatve sad-bhāvo bhinnatve cāsadbhāvaḥ, aśve mahiṣatvasyaiveti virodho duṣparihara eva| jāty-āder vastu-saṁsthānatayā vastunaḥ prakāratvāt prakāra-prakāriṇoś ca padārthāntaratvaṁ prakārasya pṛthaksiddhy-anarhatvaṁ pṛthag-anupalambhaś ca tasya ca saṁsthānasya cāneka-vastuṣu prakāratayāvasthitaś cety ādi pūrvam uktam|

||63||

so'yam iti buddhiḥ prakāraikyād ayam api daṇḍīti buddhimat| ayam ca jāty-ādi-prakāro vastuno bheda ity ucyate| tad-yoga eva vastuno bhinnam iti vyavahāra-hetur ity arthaḥ| sa ca vastuno bheda-vyavahāra-hetuḥ svasya ca saṁvedanavat| yathā saṁvedanaṁ vastuno vyavahāra-hetuḥ svasya vyavahāra-hetuś ca bhavati|

||64||

ata eva san-mātra-grāhi pratyakṣaṁ na bheda-grāhīty-ādi-vādā nirastāḥ| jāty-ādi-saṁsthāna-saṁsthitasyaiva vastunaḥ pratyakṣeṇa grhītatvāt tasyaiva saṁsthāna-rūpa-jāty-ādeḥ pratiyogyapekṣayā bheda-vyavahāra-hetutvāc ca| svarūpa-pariṇāma-doṣaś ca pūrvam evoktaḥ|

||65||

yaḥ pṛthivyām tiṣṭhan pṛthivyā antaro yaṁ pṛthivī na veda yasya pṛthivī śarīraṁ yaḥ pṛthivīm antaro yamayati eṣa ta ātmāntaryāmy amṛtaḥ| ya ātmani tiṣṭhann ātmano'ntaro ya ātmā na veda yasyātmā śarīraṁ ya ātmānam antaro yamayati eṣa ta ātmāntaryāmy amṛtaḥ| yaḥ pṛthivīm antare sañcaran yasya pṛthivī śarīraṁ yaṁ pṛthivī na vedety ādi yo'kṣaram antare sañcaran yasyākṣaram śarīraṁ akṣaram na veda yo mṛtyum antare sañcaran yasya mṛtyuḥ śarīraṁ yaṁ mṛtyur na veda eṣa sarva-bhūtāntarātmāpahata-pāpmā divyo deva eko nārāyaṇaḥ| dvā suparṇā sayujā sakhāyā samānam vṛkṣaṁ pariśasvajāte| tayor anyāḥ pippalaṁ svādv atty anaśnann anyo'bhicākaśīti| antaḥ praviṣṭaḥ śāstā janānāṁ sarvātmā| tat sṛṣṭvā tad evānuprāviśat| tad anupraviśya sac ca tyac cāṇṛtaṁ ca satyam abhavat| anena jīvenātmanety ādi| pṛthag ātmānam preritāraṁ matvā juṣṭas tatas tenāmṛtatvam eti| bhoktā bhogyāṁ preritāraṁ ca matvā sarvaṁ proktaṁ tri-vidhaṁ brahma, etat| nityo nityānāṁ cetanaś cetanānāṁ eko bahūnāṁ yo vidadhāti kāmāṁ| pradhāna-kṣetrajña-patir guṇeśaḥ| jñājñau dvav ajav īśānīśav ity ādi śruti-śatais tad-upabṛmhaṇaiḥ

jagat sarvaṁ śarīraṁ te sthairyāṁ te vasudhā-talam||

yat kiñcit sṛjyate yena sattva-jātena vai dvijal  
tasya sṛjyasya sambhūtau tat sarvaṁ vai hares tanuḥ||  
aham ātmā guḍākeśa sarva-bhūtāśaya-sthitaḥ||  
sarvasya cāham hṛdi sanniviṣṭo  
mattaḥ smṛtir jñānam apohanam ca||

ity ādi veda-vid-agresara-vālmīki-parāśara-dvaipāyana-vacobhiś ca parasya brahmaṇaḥ  
sarvasyātmavāgamaś cid-acid-ātmakasya vastunaś tac-charīratvāgamaś ca śarīrasya  
śarīraṇaṁ prati prakāratayaiva padārthatvāc śarīra-śarīraṇoś ca dharma-bhede'pi tayor asaṅkarāt  
sarva-śarīraṁ brahmeti brahmaṇo vaibhavaṁ pratipādayadbhiḥ sāmānādhikaraṇyādibhir  
mukhya-vṛttaiḥ sarva-cetanācetanā-prakāraṁ brahmaivābhidhīyate| sāmānādhikaraṇyaṁ hi  
dvayoḥ padayoḥ prakāra-dvaya-mukhenaikārtha-niṣṭhatvaṁ| tasya caitasmin pakṣe mukhyatā|  
tathā hi tat tvam iti sāmānādhikaraṇye tad ity anena jagat-kāraṇaṁ sarva-kalyāṇa-guṇa-  
gaṇākaraṁ niravadyaṁ brahmocyate| tvam iti ca cetana-sāmānādhikaraṇya-vṛttena  
jīvāntaryānirūpi tac-charīraṁ tadātmatayāvasthitaṁ tat-prakāraṁ brahmocyate| itareṣu  
pakṣeṣu sāmānādhikaraṇya-hānir brahmaṇaḥ sadoṣatā ca syāt|

||66||

etad uktaṁ bhavati— brahmaivam avasthitam ity atraivaṁ-śabdārtha-bhūta-prakāratayaiva  
vicitra-cetanācetanātmaka-prapañcasya sthūlasya sūkṣmasya ca sad-bhāvaḥ| tathā ca bahu  
syāṁ prajāyeyety ayam arthaḥ sampanno bhavati| tasyaiveśvarasya kāryatayā kāraṇatayā ca  
nānā-samsthāna-samsthitasya samsthānatayā cid-acid-vastu-jātam avasthitam iti|

||67||

nanu ca samsthāna-rūpeṇa prakāratayaivaṁ-śabdārthatvaṁ jāti-guṇayor eva dṛṣṭaṁ na  
dravyasya| svatantra-siddhi-yogyasya padārthasyaivaṁ-śabdārthatayeśvarasya prakāra-  
mātratvaṁ ayuktaṁ| ucyate— dravyasyāpi daṇḍa-kuṇḍalāder dravyāntara-prakāratvaṁ dṛṣṭam  
eva| nanu ca daṇḍādeḥ svatantrasya dravyāntara-prakāratve matvarthīya-pratyayo dṛṣṭaḥ| yathā  
daṇḍī kuṇḍalīti| ato gotvādi-tulyatayā cetanācetanasya dravya-bhūtasya vastuna īśvara-  
prakāratayā sāmānādhikaraṇyena pratipādanaṁ na yujyate| atrocyate— gaur aśvo manuṣyo  
deva iti bhūta-saṅghāta-rūpāṇāṁ dravyāṇāṁ eva devadatto manuṣyo jātaḥ puṇya-viśeṣeṇa  
yajñadatto gaur jātaḥ pāpēna, anyas cetanaḥ puṇyātirekeṇa devo jāta ity ādi devādi-śarīraṇaṁ  
cetana-prakāratayā loka-devayoḥ sāmānādhikaraṇyena pratipādanaṁ dṛṣṭam|

||68||

ayam arthaḥ— jātir vā guṇo vā dravyaṁ vā na tatrādaraḥ| kañcana dravya-viśeṣaṁ prati viśeṣaṇatayaiva yasya sad-bhāvas tasya tad-apṛthaksiddhes tat-prakāratayā tat-sāmānādhikaraṇyena pratipādanam yuktam| yasya punar dravyasya pṛthaksiddhasyaiva kadācit kvacid dravyāntara-prakāratvam iṣyate tatra matvarthīya-pratyaya iti viśeṣaḥ| evam eva sthāvara-jaṅgamātmakasya sarvasya vastuna īśvara-śarīratvena tat-prakāratayaiva svarūpa-sad-bhāva itil| tat-prakārīśvara eva tat-tac-chabdenābhidhiyata iti tat-sāmānādhikaraṇyena pratipādanam yuktam| tad evaitat sarvaṁ pūrvam eva nāma-rūpa-vyākaraṇa-śruti-vivaraṇe prapañcitam|

||69||

ataḥ prakṛti-puruṣa-mahad-ahankāra-tanmātra-bhūtendriya-tad-ārabdha-caturdaśa-bhuvanātmaka-brahmāṇḍa-tad-antarvarti-deva-tiryaṅ-manuṣya-sthāvarādi-sarva-prakāra-saṁsthāna-saṁsthitam kāryam api sarvaṁ brahmaiveti kāraṇa-bhūta-brahma-vijñānād eva sarvaṁ vijñātam bhavatīty eka-vijñānena sarva-vijñānam upapannataram| tad evam kārya-kāraṇa-bhāvādi-mukhena kṛtsnasya cid-acid-vastunaḥ parabrahma-prakāratayā tadātmakatvam uktam|

||70||

nanu ca parasya brahmaṇaḥ svarūpeṇa pariṇāmāspadatvam nirvikāratva-niravadyatva-śruti-vyākopa-prasaṅgena nivāritam| prakṛtiś ca pratijñādr̥ṣṭāntānuparodhād ity eka-vijñānena sarva-vijñāna-pratijñāna-mṛt-tat-kārya-dr̥ṣṭāntābhyāṁ parama-puruṣasya jagad-upādāna-kāraṇatvam ca pratipāditam| upādāna-kāraṇatvam ca pariṇāmāspadatvam eva| katham idam upapadyate|

||71||

atrocyate— sajīvasya prapañcasyāviśeṣeṇa kāraṇatvam uktam| tatreśvarasya jīva-rūpa-pariṇāmābhyupagamena nātmā śruter nityatvāc ca tābhya iti virudhyate| vaiṣamya-nairghṛṇya-parihāraś ca jīvanam anāditvābhyupagamena tat-karma-nimittatayā pratipāditāḥ vaiṣamya-nairghṛṇye na sāpekṣatvān na karma-vibhāgād iti cen nānāditvād upapadyate cāpy upalabhyate cety akṛtābhyāgamakṛta-vipraṇāśa-prasaṅgaś cānityatve'bhihitāḥ|

||72||

tathā prakṛter apy anāditā śrutibhiḥ pratipaditā—

ajām ekām lohita-śukla-kṛṣṇām bahvīm prajām janayantīm sarūpām|

ajo hy eko juṣamāṇo’nuśete jahāty enām bhukta-bhogām ajo’nyaḥ||

iti prakṛti-puruṣayor ajatvaṁ darśayati| asmān māyī sṛjate viśvam etat tasminś cānyo māyayā sanniruddhaḥ, māyām tu prakṛtiṁ vidyān māyinaṁ tu maheśvaram iti prakṛtir eva svarūpeṇa vikārāspadam iti ca darśayati| gaur anādyantavatī sā janitrī bhūta-bhāvinīti ca| smṛtiś ca bhavati—

prakṛtiṁ puruṣaṁ caiva viddhy anādī ubhav api|

vikārāṁś ca guṇāṁś caiva viddhi prakṛti-sambhavān||

bhūmir āpo’nalo vāyuḥ khaṁ mano buddhir eva ca|

ahaṁkāra itīyaṁ me bhinnā prakṛtir aṣṭadhā||

apareyam itas tv anyām prakṛtiṁ viddhi me parām|

jīva-bhūtāṁ mahā-bāho yayedam dhāryate jagat||

prakṛtiṁ svām avaṣṭabhya visṛjāmi punaḥ punaḥ|

mayādhyakṣeṇa prakṛtiḥ sūyate sacarācaram||

ity ādikā|

||73||

evam ca prakṛter apīśvara-śarīratvāt prakṛti-śabdo’pi tadātma-bhūtasyeśvarasya tat-prakāra-saṁsthitasya vācakaḥ| puruṣa-śabdo’pi tadātma-bhūtasyeśvarasya puruṣa-prakāra-saṁsthitasya vācakaḥ| atas tad-vikārāṇām api tatheśvara evātmā| tad āha—

vyaktaṁ viṣṇus tathāvyaktaṁ puruṣaḥ kāla eva ca|

sā eva kṣobhako brahman kṣobhyaś ca parameśvaraḥ||



iti| ataḥ prakṛti-prakāra-saṁsthite paramātmāni prakāra-bhūta-prakṛty-amse vikāraḥ prakāry-  
amse cāvikāraḥ| evaṁ eva jīva-prakāra-saṁsthite paramātmāni ca prakāra-bhūta-jīvāṁse sarve  
cāpuruṣārthāḥ prakāry-amśo niyantā niravadyaḥ sarva-kalyāṇa-guṇākaraḥ satya-saṅkalpa eva|

||74||

tathā ca sati kāraṇāvastha īśvara eveti tad-upādānaka-jagat-kāryāvastho'pi sa eveti kārya-  
kāraṇayor ananyatvaṁ sarva-śruty-avirodhaś ca bhavati| tad evaṁ nāma-rūpa-vibhāgānarha-  
sūkṣma-daśāpanna-prakṛti-puruṣa-śarīraṁ brahma kāraṇāvasthaṁ, jagatas tad-āpattir eva ca  
pralayaḥ| nāma-rūpa-vibhāga-vibhakta-sthūla-cid-acid-vastu-śarīraṁ brahma kāryatvaṁ,  
brahmaṇas tathāvidha-sthūla-bhāva eva jagataḥ sṛṣṭir ity ucyate| yathoktaṁ bhagavatā  
parāśareṇa—

pradhāna-puṁsor ajayoḥ kāraṇaṁ kārya-bhūtayoh| iti|

||75||

tasmād īśvara-prakāra-bhūta-sarvāvastha-prakṛti-puruṣa-vācinaḥ śabdās tat-prakāra-  
viśiṣṭatayāvasthite paramātmāni mukhyatayā vartante| jīvātma-vāci-deva-manuṣya-śabdavat|  
yathā deva-manuṣyādi-śabdā deva-manuṣyādi-prakṛti-pariṇāma-viśeṣāṇāṁ jīvātma-  
prakāratayaiva padārthatvāt prakāriṇi jīvātmani mukhyatayā vartante| tasmāt sarvasya cid-acid-  
vastunaḥ paramātmā-śarīratayā tat-prakāratvāt paramātmāni mukhyatayā vartante sarve  
vācakāḥ śabdāḥ|

||76||

ayam eva cātma-śarīra-bhāvaḥ pṛthaksiddhy-anarhādharādheya-bhāvo niyantr-niyāmya-  
bhāvaḥ śeṣa-śeṣi-bhāvaś ca| sarvātmanādhāratayā niyantrtayā śeṣitayā cāpnotīty ātmā  
sarvātmanādheyatayā niyāmyatayā śeṣatayā cāpṛthaksiddham prakāra-bhūtam ity ākāraḥ  
śarīram iti cocyate| evaṁ eva hi jīvātmanaḥ sva-śarīra-sambandhaḥ| evaṁ eva paramātmanaḥ  
sarva-śarīratvena sarva-śabda-vācyatvam|

||77||

tad āha śruti-gaṇaḥ— sarve vedā yat padam āmananti sarve vedā yatraikam bhavantīti|  
tasyaikasya vācyatvād ekārtha-vācino bhavantīty arthaḥ| eko devo bahudhā niviṣṭaḥ, sahaiva

santaṁ na vijānanti devā ity ādi| devā indriyāṇi| deva-manuṣyādīnām antaryāmitayātmatvena  
niviśya sahaiva santaṁ teṣāṁ indriyāṇi manaḥ-paryantāni na vijānantīty arthaḥ| tathā ca  
paurāṇikāni vacāmsi—

natāḥ sma sarva-vacasāṁ pratiṣṭhā yatra śāśvatī|

vācye hi vacasaḥ pratiṣṭhā|

kāryāṇām kāraṇām pūrvaṁ vacasāṁ vācyam uttamam|

vedaiś ca sarvair aham eva vedyah|

ity ādīni sarvāṇi hi vacāmsi saśarīrātma-viśiṣṭam antaryāmiṇam evācakṣate| hantāham imāḥ  
tisro devatā anena jīvenātmānupraviśya nāma-rūpe vyākaravāṇīti hi śrutiḥ| tathā ca mānavam  
vacah—

praśāsītāraṁ sarveṣāṁ aṇīyāṁsam aṇīyasām|

rukṁābhāṁ svapnadhī-gamyam vidyāt taṁ puruṣam param||

antaḥ praviśyāntaryāmitayā sarveṣāṁ praśāsītāraṁ niyantāraṁ aṇīyāṁsa ātmānaḥ  
kṛtsnasyācetanasya vyāpakatayā sūkṣma-bhūtās te teṣāṁ api vyāpakatvāt tebhya'pi sūkṣmatara  
ity arthaḥ rukṁābhaḥ āditya-varṇaḥ svapna-kalpa-buddhi-prāpyah, viśadatama-  
pratyakṣatāpannānudhyānaika-labhya ity arthaḥ|

enam eke vadanty agniṁ māruto'nye prajāpatiṁ|

indram eke pare pramāṇam apare brahma śāśvatam||

iti| eke vedā ity arthaḥ| ukta-rītyā parasyaiva brahmaṇaḥ sarvasya praśāsitrtena  
sarvāntarātmatayā praviśyāvasthitatvād agny-ādayaḥ śabdā api śāśvata-brahma-śabdavat  
tasyaiva vācakā bhavantīty arthaḥ| tathā ca smṛty-antaram—

ye yajanti pitṛṇ devān brāhmaṇān sahutāśanān|

sarva-bhūtāntarātmānaṁ viṣṇum eva yajanti tel|

iti| pitṛ-deva-brāhmaṇa-hutāśanādi-śabdās tan-mukhena tad-antarātmā-bhūtasya viṣṇor eva  
vācakā ity uktaṁ bhavati|

||78||

atredam sarva-śāstra-hṛdayam jīvātmānaḥ svayam asaṅkucitāparicchinna-nirmala-jñāna-  
svarūpaḥ santaḥ karma-rūpāvidyāveṣṭitās tat-tat-karmānurūpa-jñāna-saṅkocam āpannāḥ,

brahmādi-stamba-paryanta-vividha-vicitra-deheṣu praviṣṭās tat-tad-dehocita-labdha-jñāna-prasarās tat-tad-dehātmābhīmāninas tad-ucita-karmāṇi kurvāṇās tad-anugūṇa-sukha-duḥkhopabhoga-rūpa-saṁsāra-pravāhaṁ pratipadyante| eteṣāṁ saṁsāra-mocanaṁ bhagavat-prapattim antareṇa nopapadyata iti tad-arthaḥ prathamam eṣāṁ devādi-bheda-rahita-jñānaikākāratayā sarveṣāṁ sāmyaṁ pratipādyā, tasyāpi svarūpasya bhagavac-cheṣataikarasatayā bhagavad-ātmakatām api pratipādyā, bhagavat-svarūpaṁ ca heya-pratyanīka-kalyāṇaikatānatayā sakaletara-visajātīyam anavadhikātiśayāsaṅkhyeya-kalyāṇa-guṇa-gaṇāśrayaṁ sva-saṅkalpa-pravṛtta-samasta-cid-acid-vastu-jātātayā sarvasyātma-bhūtaṁ pratipādyā tad-upāsana-sāṅgaṁ tat-prāpakam pratipadayanti śāstrāṇi|

||79||

yathoktam—

nirvāṇa-maya evāyam ātmā jñāna-mayo'malaḥ|

duḥkhājñāna-malā dharmā prakṛtes te na cātmanaḥ|

iti prakṛti-saṁsarga-kṛta-karma-mūlatvān nātma-svarūpa-prayuktā dharmā ity arthaḥ|  
prāptāprāpta-vivekena prakṛter eva dharmā ity uktam|

vidyā-vinaya-sampanne brāhmaṇe gavi hastini|

śuni caiva śva-pāke ca pāṇḍitāḥ sama-darśinaḥ|

iti| deva-tiryāṇ-manuṣya-sthāvara-rūpa-prakṛti-saṁsṛṣṭasyātmanaḥ svarūpa-vivecanī buddhir eṣāṁ te paṇḍitāḥ| tat-tat-prakṛti-viśeṣa-viyuktātma-yāthātmya-jñānavantas tatra tatrātyanta-viṣamākāre vartamānaṁ ātmānaṁ samānākāraṁ paśyantīti sama-darśina ity uktam| tad idam āha—

ihaiva tair jitaḥ sargo yeṣāṁ sāmye sthitaṁ manaḥ|

nirdoṣaṁ hi samam brahma tasmād brahmaṇi te sthitāḥ||

iti| nirdoṣaṁ devādi-prakṛti-viśeṣa-saṁsarga-rūpa-doṣa-rahitaṁ svarūpeṇāvasthitaṁ sarvam ātma-vastu nirvāṇa-rūpa-jñānaikākāratayā samam ity arthaḥ|

||80||

tasyaivambhūtasyātmano bhagavac-cheṣataikarasatā tan-niyāmyatā tad-ekādhāratā ca tac-  
charīra-tat-tanu-prabhṛtibhiḥ śabdais tat-samānādhikaranyena ca śruti-smṛtīhāsa-purāṇeṣu  
pratipādyata iti pūrvam evoktam|

||81||

daivī hy eṣā guṇa-mayī mama māyā duratyayā|

mām eva ye prapadyante māyām etām taranti te||

iti tasyātmanah karma-kṛta-vicitra-guṇa-maya-prakṛti-saṁsarga-rūpāt saṁsārān mokṣo  
bhagavat-prapattim antareṇa nopapadyata ity uktam bhavati| nānyaḥ panthā ayanāya vidyata  
ity ādi śrutibhiś ca|

mayā tatam idam sarvaṁ jagad avyakta-mūrtinā|

mat-sthāni sarva-bhūtāni na cāhaṁ teṣv avasthitaḥ||

na ca mat-sthāni bhūtāni paśya me yogam aiśvaram||

iti sarva-śakti-yogāt svaiśvarya-vaicitryam uktam| tad āha—

viṣṭabhyāham idam kṛtsnam ekāmśena sthito jagat|

ity ananta-vicitra-mahāścarya-rūpaṁ jagan mamāyutāmśenātmatayā praviśya sarvaṁ mat-  
saṅkalpena viṣṭabhyānena rūpeṇānanta-mahā-vibhūti-parimitodāra-guṇa-sāgaro  
niratiśayāścarya-bhūtaḥ sthito'ham ity arthaḥ| tad idam āha—

ekatve sati nānātvaṁ nānātve sati caikatā|

acintyaṁ brahmaṇo rūpaṁ kutas tad veditum arhati||

iti| praśāsītṛtvenaika eva san vicitra-cid-acid-vastuṣv antarātmatayā praviśya tat-tad-rūpeṇa  
vicitra-prakāro vicitra-karma kārayan nānā-rūpāṁ bhajate| evaṁ svalpāmśena tu sarvāścaryaṁ  
nānā-rūpaṁ jagat-tad-antarātmatayā praviśya viṣṭabhya nānātvenāvasthito'pi sann  
anavadhikātiśayāsaṅkhyeya-kalyāṇa-guṇa-gaṇaḥ sarveśvaraḥ parabrahma-bhūtaḥ  
puruṣottamo nārāyaṇo niratiśayāścarya-bhūto nīla-toyada-saṅkāśaḥ puṇḍarīka-  
dalāmalāyatekṣaṇaḥ sahasrāmśu-sahasra-kiraṇaḥ parame vyomni yo veda nihitam guhāyām  
parame vyomani tad-akṣare parame vyomann ity ādi śruti-siddha eka evātiṣṭhate|

||82||

brahma-vyatiriktasya kasyacid api vastuna eka-svabhāvasyaika-kārya-śakti-yuktasyaika-rūpasya rūpāntara-yogaḥ svabhāvāntara-yogaḥ śakty-antara-yogaś ca na ghaṭate| tasyaitasya parabrahmaṇaḥ sarva-vastu-vijāṭīyatayā sarva-svabhāvatvaṁ sarva-śakti-yogaś cety ekasyaiva vicitrānanta-rūpatā ca punar apy anantāparimitāścarya-yogenaika-rūpatā ca na viruddheti vastu-mātra-sāmyād virodha-cintā na yuktety arthaḥ| yathoktaṁ—

śaktayaḥ sarva-bhāvānām acintya-jñāna-gocarāḥ|

yato'to brahmaṇas tās tu sargādyā bhāva-śaktayaḥ||

bhavanti tapasām śreṣṭha pāvakasya yathoṣṇatā||iti|

etad uktaṁ bhavati sarveṣām agni-jalādīnām bhāvānām ekasminn api bhāve dṛṣṭaiva śaktis tad-vijāṭīya-bhāvāntare'pīti na cintayitūṁ yuktā jalādāv adṛṣṭāpi tad-vijāṭīya-pāvake bhāsvaratvoṣṇatādi-śaktir yathā dṛśyate, evaṁ eva sarva-vastu-visajāṭīye brahmaṇi sarva-sāmyaṁ nānumātūṁ yuktam iti| ato vicitrānanta-śakti-yuktaṁ brahmaivety arthaḥ tad āha—

jagad etan mahāścaryaṁ rūpaṁ yasya mahātmanaḥ|

tenāścarya-vareṇāhaṁ bhavatā kṛṣṇa saṅgataḥ||

iti|

||83||

tad etan nānā-vidhānanta-śruti-nikara-śiṣṭa-parigrhīta-tad-vyākhyāna-parīśramād avadhāritam| tathā hi pramāṇāntarāparidṛṣṭāparimita-pariṇāmān eka-tattva-niyata-krama-viśiṣṭau sṛṣṭi-pralayau brahmaṇo'neka-vidhāḥ śrutayo vadanti niravadyaṁ nirañjanaṁ vijñānaṁ ānandaṁ nirvikāraṁ niṣkalaṁ niṣkriyaṁ śāntaṁ nirguṇaṁ ity ādikāḥ nirguṇaṁ jñāna-svarūpaṁ brahmeti kāścana śrutayo'bhidadhati| neha nānāsti kiñcana mṛtyoḥ sa mṛtyum āpnoti ya iha nāneva paśyati yatra tv asya sarvaṁ ātmaivābhūt tat kena kaṁ paśyet tat kena kaṁ vijāṭīyād ity ādikā nānātva-niṣedha-vādīnyaḥ santi kāścana śrutayaḥ| yaḥ sarva-jñāḥ sarva-vid yasya jñāna-mayaṁ tapaḥ sarvāṇi rūpāṇi vicinitya dhīro nāmāni kṛtvābhivadan yad āste sarve nimeṣā jajñire vidyutaḥ puruṣādadhi apahata-pāpmā vijaro vimṛtyur viśoko vijaghatso'pipāsaḥ satya-kāmaḥ satya-saṅkalpa iti sarvasmiṁ jagati heyatayāvagataṁ sarva-guṇaṁ pratiśidhya niratiśaya-kalyāṇa-guṇānantyaṁ sarvajñatā sarva-śakti-yogaṁ sarva-nāma-rūpa-vyākaraṇaṁ sarvasyāvadhāratāṁ ca kāścana śrutayo bruvate| sarvaṁ khalv idaṁ brahma taj jalān iti aitadātmyam idaṁ sarvaṁ ekaḥ san bahudhā vicāra ity ādikā brahma-sṛṣṭaṁ jagan nānākāraṁ pratipādyā tad-aikyaṁ ca pratipādayanti kāścana| pṛthag ātmānaṁ preritāraṁ ca matvā bhoktā bhogyāṁ preritāraṁ ca matvā prajāpatir akāmayata prajāḥ srjeyeti patim viśvasyātmeśvaraṁ śāśvataṁ śivam acyutaṁ tam īśvaraṇāṁ paraṁ maheśvaraṁ tam devatānāṁ paraṁ ca daivataṁ

sarvasya vaṣī sarvasyeśāna ity ādikā brahmaṇaḥ sarvasmād anyatvaṁ sarvasyeśitavyam  
īśvaratvaṁ ca brahmaṇaḥ sarvasya śeṣatām patitvaṁ ceśvarasya kāścana| antaḥ praviṣṭaḥ śāstā  
janānām sarvātmā eṣa ta ātmāntaryāmy amṛtaḥ yasya pṛthivī śarīraṁ yasyāpaḥ śarīraṁ yasya  
tejaḥ śarīraṁ ity ādi yasyāvyaktaṁ śarīraṁ yasyākṣaraṁ śarīraṁ yasya mṛtyuḥ śarīraṁ  
yasyātmā śarīraṁ iti brahma-vyatirikṭasya sarvasya vastuno brahmaṇaś ca śarīrātma-bhāvaṁ  
darśayanti kāścaneti|

||84||

nānā-rūpāṇām vākyānām avirodho mukhyārthāparityāgāś ca yathā sambhavati tathā  
varṇanīyam| varṇitaṁ ca avikāra-śrutayaḥ svarūpa-pariṇāma-parihārād eva mukhyārthāḥ|  
nirguṇa-vādāś ca prākṛta-heya-guṇa-niṣedha-paratayā vyavasthitāḥ| nānātva-niṣedha-vādāś  
caikasya brahmaṇaḥ śarīratayā prakāra-bhūtaṁ sarvaṁ cetanācetanam vastv iti  
sarvasyātmatayā sarva-prakāraṁ brahmaivāvasthitam iti surakṣitāḥ| sarva-prakāra-  
vilakṣaṇatva-patitveśvaratva-sarva-kalyāṇa-guṇa-gaṇākāratva-satya-kāmatva-satya-  
saṅkalpatvādi-vākyam tad-abhyupagamād eva surakṣitam| jñānānanda-mātra-vādi ca  
sarvasmād anyasya sarva-kalyāṇa-guṇa-gaṇāśrayasya sarveśvarasya sarva-śeṣiṇaḥ  
sarvādhārasya sarvotpatti-sthiti-pralaya-hetu-bhūtasya niravadyasya nirvikārasya sarvātma-  
bhūtasya parasya brahmaṇaḥ svarūpa-nirūpaka-dharmo mala-pratyanīkānanda-rūpa-jñānam  
eveti sva-prakāśatayā svarūpam api jñānam eveti ca pratipādanād anupālitaḥ| aikya-vādāś ca  
śarīrātma-bhāvena sāmānādhikarāṇya-mukhyārthatopapādanād eva susthitāḥ|

||85||

evam ca saty abhedo vā bhedo vā dvy-ātmakatā vā vedānta-vedyaḥ ko'yaṁ arthaḥ samarthito  
bhavati| sarvasya veda-vedyatvāt sarvaṁ samarthitam| sarva-śarīratayā sarva-prakāraṁ  
brahmaivāvasthitam ity abhedaḥ samarthitaḥ| ekam eva brahma nānā-bhūta-cid-acid-vastu-  
prakāraṁ nānātvenāvasthitam iti bhedaḥ| acid-vastunaś cid-vastunaś ceśvarasya ca  
svarūpa-svabhāva-vailakṣaṇyād asaṅkarāc ca bhedaḥ samarthitaḥ|

||86||

nanu ca tat tvam asi śvetaketo tasya tāvad eva ciraṁ ity aikya-jñānam eva parama-puruṣārtha-  
lakṣaṇa-mokṣa-sādhanaṁ iti gamyate| naitad evam| pṛthag ātmānaṁ preritāraṁ ca matvā juṣṭas  
tatas tenāmṛtatvaṁ etīty ātmānaṁ preritāraṁ cāntaryāmiṇaṁ pṛthag matvā tataḥ pṛthaktva-  
jñānād dhetos tena paramātmanā juṣṭo'mṛtatvaṁ etīti sākṣād amṛtatva-prāpti-sādhanaṁ  
ātmano niyantuś ca pṛthag-bhāva-jñānam evety avagamyate|

||87||

aikya-vākya-virodhād etad aparamārtha-saguṇa-brahma-prāpti-ṣaṣayam ity abhyupagantavyam  
iti cet| pṛthaktva-jñānasyaiva sāksād amṛtatva-prāpti-sādhana-śravaṇād viparītaṁ kasmān  
na bhavati|

etad uktaṁ bhavati— dvayor tulyayor virodhe saty avirodhena tayor ṣaṣayo vivecanīya itil  
katham avirodha iti ced antaryāmi-rūpeṇāvasthitasya parasya brahmaṇaḥ śarīratayā prakāratvāj  
jīvātmanas tat-prakāraṁ brahmaiva tvam iti śabdenābhidhiyate| tathaiva jñātavyam iti tasya  
vākyaṣya ṣaṣayaḥ| evambhūtāj jīvāt tadātmatayāvasthitasya paramātmāno nikhila-doṣa-  
rahitatayā satya-saṅkalpatvād anavadhikātiśayāsaṅkhyeya-kalyāṇa-guṇa-gaṇākaratvena ca yaḥ  
pṛthag-bhāvaḥ so'nusandheya ity aṣya vākyaṣya ṣaṣaya ity aṣyam arthaḥ pūrvam asaḥṛd uktaḥ|  
bhoktā bhogyaṁ preritāraṁ ca matveti bhogya-rūpaṣya vastuno'cetanatvaṁ paramārthatvaṁ  
satataṁ vikārāspadatvaṁ ity ādayaḥ svabhāvāḥ, bhoktur jīvātmanas cāmalāparicchinna-  
jñānānanda-svabhāvaṣyaivānādi-karma-rūpāvidyā-kṛta-nānā-vidha-jñāna-saṅkoca-vikāṣau  
bhogya-bhūtācid-vastu-saṁsargaś ca paramātmopāśanān mokṣaś cety ādayaḥ svabhāvāḥ,  
evambhūta-bhoktr-bhogyayor antaryāmi-rūpeṇāvasthānaṁ svarūpeṇa cāparimita-  
guṇaughāśrayatvenāvasthānaṁ iti parasya brahmaṇas tri-vidhāvasthānaṁ jñātavyam ity  
arthaḥ||

||88||

tat tvam aṣīti sad-vidyāyām upāṣyaṁ brahma saguṇaṁ saguṇa-brahma-prāptiś ca phalam ity  
abhiyuktaḥ pūrvācāryair vyākhyātaḥ| yathoktaṁ vākya-kāreṇa yuktaṁ tad-guṇakopāśanād  
iti| vyākhyātaṁ ca dṛamīdācāryeṇa vidyā-vikalpaṁ vadatā yady aṣi sac-citto na nirbhugna-  
daivataṁ guṇa-gaṇaṁ manasānudhāvet tathāpy antarguṇām eva devatām bhajata iti tatrāpi  
saguṇaiva devatā prāpyata itil sac-cittaḥ sad-vidyā-niṣṭhaḥ| na nirbhugna-daivataṁ guṇa-  
gaṇaṁ manasānudhāved apahata-pāpmatvādi-kalyāṇa-guṇa-gaṇaṁ daivatād vibhaktaṁ yady  
aṣi dahara-vidyāniṣṭha iva sac-citto na smaret| tathāpy antarguṇām eva devatām bhajate devatā-  
svarūpānubandhitvāt sakala-kalyāṇa-guṇa-gaṇaṣya kenacid para-devatā-sādhāraṇena nikhila-  
jagat-kāraṇatvādinā guṇenopāṣyamānāpi devatā vastutaḥ svarūpānubandhi sarva-kalyāṇa-  
guṇa-gaṇa-ṣiṣṭaivopāṣyate| ataḥ saguṇam eva brahma tatrāpi prāpyam iti sad-vidyādahara-  
vidyayor vikalpa ity arthaḥ|

||89||

nanu ca sarvasya jantoḥ paramātmāntaryāmī tan-niyāmyaṁ ca sarvam evety uktam| evaṁ ca sati vidhi-niṣedha-śāstrāṇām adhikārī na dṛśyate| yaḥ sva-buddhyaiva pravṛtti-nivṛtti-śaktaḥ sa evaṁ kuryān na kuryād iti vidhi-niṣedha-yogyah| na caiṣa dṛśyate| sarvasmin pravṛtti-jāte sarvasya prerakaḥ paramātmā kārayiteti tasya sarva-niyamanam pratipāditam| tathā ca śrūyate eṣa eva sādhu karma kārayati te yam ebhyo lokebhya unninīṣati| eṣa evāsādhu karma kārayati tam yam adho ninīṣatīti| sādhu-asādhu-karma-kārayitṛtvān nairghṛṇyaṁ ca|

||90||

atrocyate— sarveṣāṁ eva cetanānām cic-chakti-yogaḥ pravṛtti-śakti-yoga ity ādi sarvaṁ pravṛtti-nivṛtti-parikaram sāmānyena samvidhāya tan-nirvahanāya tad-ādhāro bhūtvāntaḥ praviśyānumanṛtayā ca niyamanam kurvaṁ śeṣitvenāvasthitaḥ paramātmaitad-āhita-śaktiḥ san pravṛtti-nivṛtṛty-ādi svayam eva kurute| evaṁ kurvāṇam iṅsamāṇaḥ paramātmodāsina āste| ataḥ sarvam upapannam| sādhu-asādhu-karmaṇoḥ kārayitṛtvam tu vyavasthita-viṣayaṁ na sarva-sādhāraṇam| yas tu sarvaṁ svayam evātimātram ānukūlye pravṛttas tam prati prītaḥ svayam eva bhagavān kalyāṇa-buddhi-yoga-dānam kurvan kalyāṇe pravartayati| yaḥ punar atimātram prātikūlye pravṛttas tasya krūrām buddhiṁ dadan svayam eva krūreṣv eva karmasu prerayati bhagavān| yathoktam bhagavatā—

teṣāṁ satata-yuktānām bhajatām prīti-pūrvakam|

dadāmi buddhi-yogaṁ tam yena mām upayānti te||

teṣāṁ evānukampārtham aham ajñāna-jam tamah|

nāśayāmy ātma-bhāva-stho jñāna-dīpena bhāsvatā||

tān aham dviṣataḥ krūrān saṁsāreṣu narādhamān|

kṣipāmy ajasram aśubhān āsurīṣv eva yoniṣu|| iti|

||91||

so'yaṁ parabrahma-bhūtaḥ puruṣottamo niratiśaya-puṇya-saṁcaya-kṣiṇāśeṣa-janmopacita-pāpa-rāśeḥ parama-puruṣa-caraṇāravinda-śaraṇāgati-janita-tad-abhimukhyasya sad-ācāryopadeśopabrṁhita-śāstrādhigata-tattva-yāthātmyāvbodha-pūrvakāhar ahar upacīyamāna-śama-dama-tapaḥ-śauca-kṣamārjava-bhayābhaya-sthāna-viveka-dayāhimsādy-ātma-guṇopetasya varṇāśramocita-parama-puruṣārādhana-veśa-nitya-naimittika-karmopasaṁhṛti-niṣiddha-parihāra-niṣṭhasya parama-puruṣa-caraṇāravinda-yugala-nyastātmātmīyasya tad-bhakti-kāritānavarata-stuti-smṛti-namaskṛti-vandana-yatana-kīrtana-



guṇa-śravaṇa-vacana-dhyānārcana-praṇāmādi-prīta-parama-kāruṇika-puruṣottama-prasāda-  
vidhvasta-svānta-dhvāntasyānanya-prayojanānavarata-niratiśaya-priya-viśadatama-  
pratyakṣatāpannānudhyāna-rūpa-bhakty-eka-labhyaḥ| tad uktaṁ parama-gurubhir bhagavad-  
yāmunācārya-pādaiḥ— ubhaya-parikarmita-svāntasyaikāntikātyantika-bhakti-yoga-labhya itil  
jñāna-yoga-karma-yoga-saṁskṛtāntaḥkaraṇasyety arthaḥ| tathā ca śrutiḥ—

vidyām cāvidyām ca yas tad vedobhyaṁ saha|

avidyayā mṛtyuṁ tīrtvā vidyayāmṛtam aśnute||

iti| atrāvidyā-śabdena vidyataratvād varṇāśramācārādi pūrvoktaṁ karmocyate vidyā-śabdena ca  
bhakti-rūpāpannaṁ dhyānam ucyate| yathoktam—

ijāya so'pi subahūny ajñāñ jñāna-vyapāśrayaḥ|

brahma-vidyām adhiṣṭhāya tartuṁ mṛtyum avidyayā||

iti| tam evaṁ vidvān amṛta iha bhavati nānyaḥ panthā ayanāya vidyate| ya enaṁ vidur amṛtās  
te bhavanti| brahma-vid āpnoti param| so yo ha vai tat param veda brahma veda brahmaiva  
bhavatīty ādi| vedana-śabdena dhyānam evābhihitam| nididhyāsitavya ity ādinaikārthyāt| tad  
eva dhyānaṁ punar api viśinaṣṭi nāyam ātmā pravacanena labhyo na medhayā na bahudhā  
śrutenā| yam evaiṣa vṛṇute tena labhyas tasyaiṣa ātmā vivṛṇute tanūṁ svām iti| bhakti-  
rūpāpannānudhyānenaiva labhyate na kevalaṁ vedana-mātreṇa na medhayeti kevalasya  
niśiddhatvāt|

||92||

etad uktaṁ bhavati— yo'yaṁ mumukṣur vedānta-vihita-vedana-rūpa-dhyānādiniṣṭho yadā  
tasya tasminn evānudhyāne niravadhikātiśayā prītir jāyate tadaiva tena labhyate paraḥ puruṣa  
iti| yathoktaṁ bhagavatā—

puruṣaḥ sa paraḥ pārtha bhaktyā labhyas tv ananyayā|

bhaktyā tv ananyayā śakyo'ham evaṁvidho'rjuna|

jñātuṁ draṣṭuṁ ca tattvena praveṣṭuṁ ca parantapa||

bhaktyā mām abhijānāti yāvān yaś cāsmi tattvataḥ|

tato mām tattvato jñātvā viśate tad-anantaram||

iti| tad-anantaram tata eva bhaktito viśata ity arthaḥ| bhaktir api niratiśaya-priyānanya-  
prayojana-sakaletara-vaitṛṣṇyāvaha-jñāna-viśeṣa eveti| tad-yukta eva tena pareṇātmanā

varaṇīyo bhavatīti tena labhyata iti śruty arthaḥ| evamvidha-para-bhakti-rūpa-jñāna-  
viśeṣasyotpādakaḥ pūrvoktāhar-ahar-upacīyamāna-jñāna-pūrvaka-karmānugrhīta-bhakti-yoga  
eva| yathoktaṁ bhagavatā parāśareṇa—

varṇāśramācāravatā puruṣeṇa paraḥ pumān|

viṣṇur ārādhyate panthā nānyas tat-toṣa-kāraḥ||

iti| nikhila-jagad-uddhāraṇāyāvani-tale'vatirṇaḥ parabrahma-bhūtaḥ puruṣottamaḥ svayam  
evaitad uktavān—

sva-karma-nirataḥ siddhiṁ yathā vindati tac chrṇu|

yataḥ pravṛttir bhūtānāṁ yena sarvam idaṁ tatam||

sva-karmaṇā tam abhyarcya siddhiṁ vindati mānavaḥ|

iti| yathodita-krama-parinata-bhakty-eka-labhya eva|

||93||

bodhāyana-ṭaṅka-dramiḍa-guhadeva-kapardi-bhāruci-prabhṛty-avigīta-śiṣṭa-parigrhīta-  
purātana-veda-vedānta-vyākhyāna-suvyaktārtha-śruti-nikara-nidarśito'yaṁ panthāḥ| anena  
cārvāka-śākyaulūkyākṣapāda-kṣapaṇaka-kapila-patañjali-matānusāriṇo veda-bāhyā  
vedāvalambi-kudṛṣṭibhiḥ saha nirastāḥ| vedāvalambināṁ api yathāvasthita-vastu-viparyayas  
tādṛśāṁ bāhya-sāmyaṁ manunaivoktam—

yo veda-bāhyāḥ smṛtayo yāś ca kās ca kudṛṣṭayaḥ|

sarvās tā niṣphalāḥ pretya tamoniṣṭhā hi tāḥ smṛtāḥ||

iti| rajas-tamobhyāṁ asprṣṭam uttamaṁ sattvam eva yeṣāṁ svābhāviko guṇas teṣāṁ eva vaidikī  
rucir vedārtha-yāthātmyāvbodhaś cety arthaḥ|

||94||

yathoktaṁ mātṣye—

saṅkīrṇaḥ sāttvikāś caiva rājasās tāmasās tathā|

iti| kecid brahma-kalpāḥ saṅkīrṇāḥ kecit sattva-prāyāḥ kecid rajaḥ-prāyā kecit tamaḥ-prāyā iti kalpa-vibhāgam uktvā sattva-rajasa-tamo-mayānām tattvānām mātmya-varṇanam ca tat-tat-kalpa-prokta-purāṇeṣu sattvādi-guṇa-mayena brahmaṇā kriyata iti cōktam—

yasmin kalpe tu yat proktaṁ purāṇam brahmaṇā purā|

tasya tasya tu mātmyam tat-svarūpeṇa varṇyate||

iti| viśeṣataḥ cōktam—

agneḥ śivasya mātmyam tāmaseṣu prakīrtyate|

rājaseṣu ca mātmyam adhikam brahmaṇo viduḥ||

sāttvikeṣu ca kalpeṣu mātmyam adhikam hareḥ|

teṣv eva yoga-sāmsiddhā gamiṣyanti parām gatim||

saṅkīrṇeṣu sarasvatyāḥ .....||

ity ādi| etad uktam bhavati— ādi-kṣetrajñatvād brahmaṇas tasyāpi keśucid ahaṁsu sattva-mudrikam keśucid rajaḥ keśucit tamaḥ| yathoktaṁ bhagavatā—

na tad asti pṛthivyām vā divi deveṣu vā punaḥ|

sattvam prakṛti-jair muktaṁ yad ebhiḥ syāt tribhir guṇaiḥ||

iti| yo brahmaṇam vidadhati pūrvam yo vai vedāms ca prahiṇoti tasmā iti śruteḥ| brahmaṇo'pi sṛjyatvena śāstra-vaśyatvena ca kṣetrajñatvam gamyate| sattva-prāyeṣv ahaṁsu tad-itareṣu yāni purāṇāni brahmaṇā proktāni teṣāṁ paraspara-virodhe sati sāttvikāḥ proktaṁ eva purāṇam yathārtham tad-virodhy anyad ayathārtham iti purāṇa-nirṇayāivedam sattva-niṣṭhena brahmaṇābhihitam iti vijñāyata iti|

sattvādīnām kāryam ca bhagavataivoktam—

sattvāt sañjāyate jñānam rajaso lobha eva ca|

pramāda-mohau tamaso bhavato'jñānam eva ca||

pravṛttim ca nivṛttim ca kāryākārye bhayābhaye|

bandham mokṣam ca yā vetti buddhiḥ sā pārtha sāttvikī||

yathā dharmam adharmaṁ ca kāryam cākāryam eva ca|

ayathāvat prajānāti buddhiḥ sā pārtha rājasī||

adharmaṁ dharmam iti yā manyate tamasāvṛtā|  
sarvārthān viparītāmś ca buddhiḥ sā pārtha tāmāḥ||

iti|

sarvān purāṇārthān brahmaṇaḥ sakāśād adhigamyaiva sarvāṇi purāṇāni purāṇa-kārāś cakruḥ|  
yathoktam—

kathayāmi yathā pūrvam dakṣādyair muni-sattamaiḥ|  
prṣṭaḥ provāca bhagavān abja-yoniḥ pitāmahaḥ||

iti|

||95||

apauruṣeṣu veda-vākyeṣu paraspara-viruddheṣu katham iti cet| tātparya-niścayād avirodhaḥ  
pūrvam evoktaḥ| yad api ced evaṁ viruddhavad dṛśyate prāṇam manasi saha kāraṇair nādānte  
paramātmāni sampratiṣṭhāya dhyāyītavyam pradhyaītavyam sarvam idaṁ, brahma-viṣṇu-  
rudrās te sarve samprasūyante, na kāraṇam, kāraṇam tu dhyāyaḥ, sarvaiśvarya-sampannaḥ  
sarveśvaraḥ śambhur ākāśa-madhye dhyeyaḥ yasmāt param nāparam asti kiñcid yasmān nāṇīyo  
na jyāyo'sti kaścid vṛkṣa iva stabdho divi tiṣṭhaty ekas tenedaṁ pūrṇam puruṣeṇa sarvam tato  
yad uttarataram tad arūpam anāmayaṁ ya etad vidur amṛtās te bhavanti, athetare duḥkham  
evāpiyanti—

sarvānana-śiro-grīvaḥ sarva-bhūta-guhāśayaḥ|  
sarvavyāpī ca bhagavāns tasmāt sarva-gataḥ śivaḥ||

yadā tamas tan na divā na rātrir na san na cāsac chiva eva kevalaḥ|

tad akṣaram tat savitur vareṇyam prajñā ca tasmāt prasṛtā purāṇī||

ity ādi nārāyaṇaḥ param brahmeti ca pūrvam eva pratipāditam, tenāsyā katham avirodhaḥ|

||96||

atyalpam etat—

veda-vit-pravara-prokta-vākya-nyāyopabṛmhitāḥ|

vedāḥ sāṅgā harim prāhur jagaj-janmādi-kāraṇam||

janmādyasya yataḥ yato vā imāni bhūtāni jāyante, yena jātāni jīvanti, yat prayanty abhisamviśanti, tad vijijñānasva tad brahmeti jagaj-janmādi-kāraṇam brahmety avagamyate| tac ca jagat-srṣṭi-pralaya-prakaraṇeṣv avagantavyam| sad eva somyedam agra āsīd ekam evādvitīyam iti jagad-upādānatā-jagan-nimittatā-jagad-antaryāmitādi-mukhena parama-kāraṇam sac-chabdena pratipāditam brahmety avagatam| ayam evārthaḥ brahma vā idam ekam evāgra āsīd iti śākhāntare brahma-śabdena pratipāditam| anena sac-chabdenābhīhitam brahmety avagatam| ayam evārthas tathā śākhāntara ātmā vā idam eka evāgra āsīn nānyat kiñcana miśad iti sad-brahma-śabdābhyām ātmaivābhīhita ity avagamyate| tathā ca śākhāntara eko ha vai nārāyaṇa āsīn na brahma neśāno neme dyāv aprthivī na nakṣatrāṇīti sad-brahmātmādi-parama-kāraṇa-vādidbhiḥ śabdair nārāyaṇa evābhīdhīyata iti niścīyate|

||97||

yam antaḥ samudre kavayo vayanṭīty ādi|

nainam ūrdhvaṁ na tiryāṇcam na madhye parijagrabhat|

na tasyeśe kaścana tasya nāma mahadyaśaḥ||

na sandrṣe tiṣṭhati rūpam asya na cakṣuṣā paśyati kaścana inam, hṛdā manīṣā manasābhik|pto ya evaṁ vidur amṛtās te bhavantīti sarvasmāt paratvam asya pratipādyā, na tasyeśe kaścane ti tasmāt param kim api na vidyate iti ca pratiśidhya, adbhyaḥ sambhūto hiraṇyagarbha ity aṣṭāv iti tenaika-vākyatām gamayati| tac ca mahā-puruṣa-prakaraṇam hrīś ca te lakṣmīś ca patnyāv iti ca nārāyaṇa eveti dyotayati|

||98||

ayam artho nārāyaṇānuvāke prapañcitaḥ| sahasra-śīrṣam devam ity ārabhya sa brahma sa śivaḥ sendraḥ so'kṣaraḥ paramaḥ svarāḍ iti| sarva-śākhāsu para-tattva-pratipādana-parān akṣara-śiva-śambhu-parabrahma-para-jyotiḥ-para-tattva-parāyaṇa-paramātmādi-sarva-śabdāṁs tat-tad-guṇa-yogena nārāyaṇa eva prayujya tad-vyatirikṭasya samastasya tad-ādhāratām tan-niyāmyatām tac-cheṣatām tad-ātmakatām ca pratipādyā brahma-śivayor apīndrādi-samānākāratayā tad-vibhūtiṣu ca pratipāditam| idam ca vākyam kevala-para-tattva-pratipādanaika-param anyat kiñcid apy atra na vidhīyate|

||99||

asmin vākye pratipāditasya sarvasmāt paratvenāvasthitasya brahmaṇo vākyāntareṣu brahma-vid āpnoti param ity ādiṣūpāsanādi vidhīyate| ataḥ prāṇaṁ manasi saha karaṇair ity ādi vākyāṁ sarva-kāraṇe paramātmāni karaṇa-prāṇādi sarvaṁ vikāra-jātam upasaṁhṛtya tam eva paramātmānam sarvasyeśānam dhyāyīte| parabrahma-bhūta-nārāyaṇasyaiva dhyānam vidadhāti|

||100||

patim viśvasyeti na tasyeṣe kaścaneti ca tasyaiva sarvasyeśānatā pratipāditā| ata eva sarvaiśvarya-sampannaḥ sarveśvaraḥ śambhur ākāśa-madhye dhyeya iti nārāyaṇasyaiva parama-kāraṇasya śambhu-śabda-vācyasya dhyānam vidhīyate| kaś ca dhyeya ity ārabhya kāraṇaṁ tu dhyeya iti kāryasyādhyeyatā-pūrvaka-kāraṇaika-dhyeyatā-paratvād vākyasya| tasyaiva nārāyaṇasya parama-kāraṇatā śambhu-śabda-vācyatā ca parama-kāraṇa-pratipādanaika-pare nārāyaṇānuvāka eva pratipanneti tad-virodhy-arthāntara-parikalpanaṁ kāraṇasyaiva dhyeyatvena vidhi-vākye na yujyate|

||101||

yad api tato yad uttaram ity atra puruṣād anyasya parataratvaṁ pratiyata ity abhyadhāyi tad api yasmāt paraṁ nāparam asti kiñcid yasmān nāñīyo na jyāyo'sti kaścit yasmād aparaṁ yasmād anyat kiñcid api paraṁ nāsti kenāpi prakāreṇa puruṣa-vyatirikṭasya paratvaṁ nāstīty arthaḥ| aṇīyastvaṁ sūkṣmatvaṁ| jyāyastvaṁ sarveśvaratvaṁ| sarva-vyāpītvāt sarveśvaratvād asyaitad-vyatirikṭasya kasyāpy aṇīyastvaṁ jyāyastvaṁ ca nāstīty arthaḥ| yasmān nāñīyo na jyāyo'sti kaścid iti puruṣād anyasya kasyāpi jyāyastvaṁ niṣiddham iti tasmād anyasya paratvaṁ na yujyata iti pratyuktam|

||102||

kas tarhy asya vākyasyārthaḥ| asya prakaraṇasyopakrame tam eva veditvātimṛtyum eti nānyaḥ panthā vidyate'yanāyaiti puruṣa-vedanasyāmṛtatva-hetutāṁ tad-vyatirikṭasyāpathatāṁ ca pratijñāya yasmāt paraṁ nāparam asti kiñcit tenedaṁ pūrṇaṁ puruṣeṇa sarvaṁ ity etad antena sarvasmāt paratvaṁ pratipāditam| yataḥ puruṣatattvaṁ evottarataṁ tato yad uttarataṁ puruṣa-tattvaṁ tad evārūpam anāmayaṁ ya etad vidur amṛtās te bhavanti, athetare duḥkham evāpiyanti puruṣa-vedanasyāmṛtatva-hetutvaṁ tad-itarasyāpathatvaṁ pratijñātaṁ sahetukam upasaṁhṛtam| anyathopakrama-gata-pratijñābhyāṁ virudhyate| puruṣasyaiva śuddhi-guṇa-yogena śiva-śabdābhiprāyatvaṁ śāśvataṁ śivam acyutam ity ādinā jñātam eval puruṣa eva śiva-

śabdābhidheya ity anantaram eva vadati mahān prabhur vai puruṣaḥ sattvasyaīṣa pravartaka iti|  
uktenaiva nyāyena na san na cāsac chiva eva kevala ity ādi sarvaṁ neyam|

||103||

kiṁ ca na tasyeśe kaścaneti nirasta-samābhyadhika-sambhāvanasya puruṣasyāṇor aṇīyān ity  
asminn anuvāke vedādy-anta-rūpatayā veda-bīja-bhūta-praṇavasya prakṛti-bhūtākāra-  
vācyatayā maheśvaratvaṁ pratipādyā dahara-puṇḍarīka-madhyā-  
sthākāśāntarvartitayopāśyatvam uktam| ayam arthaḥ— sarvasya veda-jātasya prakṛtiḥ praṇava  
uktaḥ| praṇavasya ca prakṛtir akāraḥ| praṇava-vikāro vedaḥ sva-prakṛti-bhūte praṇave līnaḥ|  
praṇavo'py akāra-vikāra-bhūtaḥ sva-prakṛtāv akāre līnaḥ| tasya praṇava-prakṛti-  
bhūtasyākārasya yaḥ paro vācyāḥ sa eva maheśvara iti sarva-vācaka-jāta-prakṛti-bhūtākāra-  
vācyāḥ sarva-vācyā-jāta-prakṛti-bhūta-nārāyaṇo yaḥ sa maheśvara ity arthaḥ| yathoktam  
bhagavatā—

aham kṛtsnasya jagataḥ prabhavaḥ pralayas tathā|

mattaḥ parataram nānyat kiñcid asti dhanañjayam|

akṣaraṇām akāro'smi||

iti| a iti brahmeti ca śruteḥ| akāro vai sarvā vāg iti ca| vācaka-jātasyākāra-prakṛtitvaṁ vācyā-  
jātasya brahma-prakṛtitvaṁ ca suspaṣṭam| ato brahmaṇo'kāra-vācyatā-pratipādanād akāra-  
vācyo nārāyaṇa eva maheśvara iti siddham|

||104||

tasyaiva sahasraśīrṣaṁ devam iti kevala-para-tattva-viśeṣa-pratipādana-pareṇa  
nārāyaṇānuvākena sarvasmāt paratvaṁ prapañcitam| anenānanya-pareṇa pratipāditam eva  
para-tattvam anya-pareṣu sarva-vākyeṣu kenāpi śabdena pratiyamānaṁ tad evety avagamyā iti  
śāstra-dṛṣṭyā tūpadeśo vāmadevavad iti sūtra-kāreṇa nirṇītam| tad etat paraṁ brahma kvacid  
brahma-śivādi-śabdād avagatam iti kevala-brahma-śivayor na paratva-prasaṅgaḥ| asminn  
ananya-pare'nuvāke taylor indrādi-tulyatayā tad-vibhūtitva-pratipādanāt| kvacid ākāśa-prāṇādi-  
śabdena paraṁ brahmābhihitam iti bhūtākāśa-prāṇāder yathā na paratvam| yat punar idam  
āśaṅkitam atha yad idam asmin brahma-pure daharam puṇḍarīkaṁ veśma daharo'sminn  
antarākāśas tasmin yad antas tad anveṣṭavyaṁ tad vā va vijijñāsītavyam ity atrākāśa-śabdena  
jagad-upādāna-kāraṇaṁ pratipādyā tad-antarvartinaḥ kasyacit tattva-viśeṣasyānveṣṭavyatā  
pratipādyate| asyākāśasya nāma-rūpayor nivodhṛtva-śravaṇāt puruṣasūkte puruṣasya nāma-

rūpayoḥ kartṛtva-darśanāc cākāśa-paryāya-bhūtāt puruṣād anyasyānveṣṭavyatayopāśyatvaṁ  
pratīyata ity anadhīta-vedānām adṛṣṭa-śāstrāṇām idam codyam|

||105||

yatas tatra śrutir evāsyā parihāram āha| vākya-kāraś ca daharo'sminn antarākāśaḥ kim tad atra  
vidyate yad anveṣṭavyam yad vā va vijijñāsitavyam iti codite yāvān vā ayam ākāśas tāvān  
eṣo'ntarhṛdaya ākāśa ity ādināsyākāśa-śabda-vācyasya parama-puruṣasyānavadhika-mahattvaṁ  
sakala-jagad-ādhāratvaṁ ca pratipādyā tasmin kāmāḥ samāhitā iti kāma-śabdenāpahata-  
pāpmatvādi-satya-saṅkalpa-paryanta-guṇāṣṭakam nihitam iti parama-puruṣavat parama-  
puruṣa-guṇāṣṭakasyāpi pṛthag vijijñāsitavyatā-pratipādayiṣyā tasmin yad antas tad  
anveṣṭavyam ity uktam iti śrutyaiva sarvaṁ parihṛtam|

||106||

etad uktam bhavati— kim tad atra vidyate yad aneṣṭavyam ity asya codyasya tasmin sarvasya  
jagataḥ sraṣṭṛtvaṁ ādhāratvaṁ niyanṭṛtvaṁ śeṣitvaṁ apahata-pāpmatvādayo guṇāś ca vidyanta  
iti parihāra itil tathā ca vākya-kāra-vacanam tasmin yad antar iti kāma-vyapadeśa itil kāmānta  
iti kāmāḥ| apahata-pāpmatvādayo guṇā ity arthaḥ| etad uktam bhavati— yad etad daharākāśa-  
śabdābhidheyaṁ nikhila-jagad-udaya-vaibhava-laya-līlam param brahma tasmin yad antar  
nihitam anavadhikātiśayam apahata-pāpmatvādi-guṇāṣṭakam tad ubhayam apy anveṣṭavyam  
vijijñāsitavyam itil yathāha atha ya ihātmānam anuvidyā vrajanty etāms ca satyān kāmāms  
teṣāṁ sarveṣu lokeṣu kāma-cāro bhavantītil

||107||

yaḥ punaḥ kāraṇasyaiva dhyeyatā-pratipādana-pare vākye viṣṇor ananya-para-vākya-  
pratipādita-para-tattva-bhūtasya kārya-madhye niveśaḥ sa sva-kārya-bhūta-tattva-saṅkhyā-  
pūraṇam kurvataḥ sva-līlayā jagad-upakārāya svecchāvatāra ity avagantavyaḥ| yathā līlayā  
deva-saṅkhyā-pūrṇam kurvata upendratvaṁ parasyaiva, yathā ca asūrya-vamśodbhava-rāja-  
saṅkhyā-pūrṇam kurvataḥ parasyaiva brahmaṇo dāśarathi-rūpeṇa svecchāvatāraḥ, yathā ca  
soma-vamśa-saṅkhyā-pūraṇam kurvato bhagavato bhū-bhārāvatāraṇāya svecchayā vasudeva-  
gṛhe'vatāraḥ|

||108||



sṛṣṭi-pralaya-prakaraṇeṣu nārāyaṇa eva parama-kāraṇatayā pratipādyata iti pūrvam evoktam|  
yat punar atharvaśirasi rudreṇa sva-sarvaiśvaryam prapañcitam tat so'ntarād antaram prāviśad  
iti paramātma-praveśād uktam iti śrutyaiva vyaktam| śāstra-dṛṣṭyā tūpadeśo vāmadevavad iti  
sūtra-kāreṇaivaṁ-vādinām arthaḥ pratipāditāḥ| yathoktam prahlādenāpi—

sarva-gatvād anantarasya sa evāham avasthitaḥ|

mattaḥ sarvam aham sarvaṁ mayi sarvaṁ sanātane||

ity ādi| atra sarva-gatvād anantasyeti hetur uktaḥ| sva-śarīra-bhūtasya sarvasya cid-acid-vastuna  
ātmavena sarva-gaḥ paramātmēti sarve śabdāḥ sarva-śarīraṁ paramātmānam evābhidadhatīty  
uktam| ato'ham iti śabdāḥ svātma-prakāra-prakāriṇaṁ paramātmānam evācāṣṭe| ata idam  
ucyate| ātmety eva tu gr̥hṇīyāt sarvasya tan-niṣpatter ity ādi nāhaṅgrahaṇopāsanaṁ vākya-  
kāreṇa kāryāvasthaḥ kāraṇāvasthaś ca sthūla-sūkṣma-cid-acid-vastu-śarīraḥ paramātmaiveti  
sarvasya tan-niṣpatter ity uktam| ātmēti tūpagacchanti grāhayanti ceti sūtra-kāreṇa ca|  
mahābhārata ca brahma-rudra-saṁvāde brahmā rudraṁ prayāha—

tavāntarātmā mama ca ye cānye dehi-saṅjñitāḥ|

iti| rudrasya brahmaṇas cānyeṣāṁ ca dehinām parameśvaro nārāyaṇo'ntarātmatayāvasthita itil  
tathā tatraiva—

viṣṇur ātmā bhagavato bhavasyāmita-tejasaḥ|

tasmād dhanur jyā-saṁsparsaṁ sa viṣeḥ maheśvaraḥ||

iti| tatraiva—

etau dvau vibudha-śreṣṭhau prasāda-krodha-jau smṛtau|

tad-ādarśita-panthānau sṛṣṭi-saṁhāra-kārakau||

iti| antarātmatayāvasthita-nārāyaṇa-darśita-pathau brahma-rudrau sṛṣṭi-saṁhāra-kārya-karāv  
ity arthaḥ|

||109||

nimittopādānayos tu bhedaṁ vadanto veda-bāhyā eva syuḥ| janmādyasya yataḥ prakṛtiś ca  
pratijñā-dṛṣṭāntānuparodhād ity ādi vedavit-praṇīta-sūtra-virodhāt| sad eva somyedam agra  
āsīd ekam evādvitīyam tad aikṣata bahu syāṁ prajāyeyeti brahma-vanaṁ brahma sa vṛkṣa āsīd  
yato dyāv āpr̥thivī niṣṭatakṣuḥ brahmādhyatiṣṭhad bhuvanāni dhārayan sarve nimeṣā jajñire  
vidyutaḥ puruṣādadhi na tasyeṣe kaścana tasya nāma mahad yaśaḥ neha nānāsti kiñcana

sarvasya vaśī sarvasyeśānaḥ puruṣa evedaṁ sarvaṁ yad bhūtaṁ yac ca bhavyam  
utāmṛtatvasyeśānaḥ nānyaḥ panthā ayanāya vidyata ity ādi sarva-śruti-virodhāc ca|

||110||

itihāsa-purāṇeṣu ca sṛṣṭi-sthiti-pralaya-prakaraṇayor idam eva para-tattvam ity avagamyate|  
yathā mahābhārata—

kutaḥ sṛṣṭam idaṁ sarvaṁ jagat sthāvara-jaṅgamam|

pralaye ca kam abhyeti tan no brūhi pitāmaha||

iti pṛṣṭaḥ—

nārāyaṇo jagan-mūrtir anantātmā sanātanaḥ|

ity ādi ca vadati|

ṛṣayaḥ pitaro devā mahābhūtāni dhātavaḥ|

jaṅgamājaṅgamaṁ cedam jagan nārāyaṇodbhavam||

iti ca| prācyodīcyā-dākṣiṇātya-pāścātya-sarva-śiṣṭaiḥ sarva-dharma-sarva-tattva-vyavasthāyām  
idam eva paryāptam ity avigāna-parighṛtaṁ vaiṣṇavaṁ ca purāṇaṁ janmādy asya yata iti jagaj-  
janmādi-kāraṇaṁ brahmety avagamyate| taj-janmādi-kāraṇaṁ kim iti praśna-pūrvakaṁ viṣṇoḥ  
sakāśād bhūtaṁ ity ādinā brahma-svarūpa-viśeṣa-pratipādanaika-paratayā pravṛttam iti sarva-  
sammatam| tathā tatraiva—

prakṛtir yā khyātā vyaktāvyakta-svarūpiṇī|

puruṣaś cāpy ubhāv etau liyete paramātmani||

paramātmā ca sarveṣāṁ ādhāraḥ parameśvaraḥ|

viṣṇu-nāmā sa vedeṣu vedānteṣu ca gīyate||

iti| sarva-veda-vedānteṣu sarvaiḥ śabdaiḥ parama-kāraṇatayāyam eva gīyata ity arthaḥ| yathā  
sarvāsu śrutiṣu kevala-parabrahma-svarūpa-viśeṣa-pratipādanāyaiva pravṛtto nārāyaṇānuvākas  
tathedaṁ vaiṣṇavaṁ ca purāṇam—

so'ham icchāmi dharma-jña śrotuṁ tvatto yathā jagat|

babhūva bhūyaś ca yathā mahā-bhāga bhaviṣyati||

yan-mayaṁ ca jagad brahmany ataś caitac carācaram|

līnam āsīd yathā yatra layam eṣyati yatra ca||

iti param brahma kim iti prakramya—

viṣṇoḥ sakāśād udbhūtaṁ jagat tatraiva ca sthitam|

sthitī-saṁyama-kartāsau jagato'sya jagac ca saḥ||

paraḥ parāṇāṁ paramaḥ paramātmātma-saṁsthitah|

rūpa-varṇādi-nirdeśa-viśeṣaṇa-vivarjitah||

apakṣaya-vināśābhyāṁ pariṇāmarddhi-janmabhiḥ|

varjitah śakyate vaktuṁ yaḥ sad astīti kevalam||

sarvatrāsau samastaṁ ca vasaty atreti vai yataḥ|

tataḥ sa vāsudeveti vidvadbhiḥ paripaṭhyate||

tad brahma param nityam ajam akṣayam avyayam|

eka-svarūpaṁ ca sadā heyābhāvāc ca nirmalam||

tad eva sarvam evaitad vyaktāvyakta-svarūpavat|

tathā puruṣa-rūpeṇa kāla-rūpeṇa ca sthitam||

sa sarva-bhūta-prakṛtiṁ vikārāṇaṁ guṇādi-doṣāṁś ca mune vyatītaḥ|

atīta-sarvāvaraṇo'khlātmā tenāstrtaṁ yad bhuvanāntarāle||

samasta-kalyāṇa-guṇātmako'sau sva-śakti-leśoddhṛta-bhūta-vargaḥ|

icchā-grhītābhimatoru-dehaḥ saṁsādhitāśeṣa-jagad-dhito'sau||

tejo-balaiśvarya-mahāvabodha-suvīrya-śakty-ādi-guṇaika-rāśiḥ|

paraḥ parāṇāṁ sakalā na yatra kleśādayaḥ santi parāvareṣe||

sa īśvaro vyaṣṭi-samaṣṭi-rūpo'vyakta-svarūpaḥ prakṛta-svarūpaḥ|

sarveśvaraḥ sarva-drṅ sarva-vettā samasta-śaktiḥ parameśvarākhyah||

sañjñāyate yena tad asta-doṣaṁ śuddham param nirmalam eka-rūpam|

sandṛśyate vāpy adhigamyate vā taj jñānam ajñānam ato'nyad uktam||

iti parabrahma-svarūpa-viśeṣa-nirṇayāyaiva pravṛttam|

||111||

anyāni sarvāṇi purāṇāny etad-avirodhena neyāni| anya-paratvaṁ ca tat-tad-ārambha-prakārair  
avagamyate| sarvātmanā viruddhāmśas tāmasatvād anādaraṇīyaḥ|

||112||

nanv asminn api—

sṛṣṭi-sthity-antakaraṇīm brahma-viṣṇu-śivātmikām|

sa sañjñā yāti bhagavān eka janārdanaḥ||

iti tri-mūrti-sāmyaṁ pratīyate| naitad evam| eka eva janārdana iti jana ardanasyaiva brahma-  
śivādi-kṛtsna-prapañca-tādātmyaṁ vidhīyate| jagac ca sa iti pūrvoktam eva vivṛṇoti sraṣṭā sṛjati  
cātmānaṁ viṣṇuḥ pālyaṁ ca pāti ca|

upasaṁhriyate cānte saṁhartā ca svayaṁ prabhuh||

iti ca sraṣṭṛtvenāvasthitaṁ brahmaṇaṁ sṛjyaṁ ca saṁhartāraṁ saṁhāryaṁ ca yugapan nirdiśya  
sarvasya viṣṇu-tādātmyopadeśāt sṛjya-saṁhārya-bhūtād vastunaḥ sraṣṭṛ-saṁhartor janārdana-  
vibhūtitvena viśeṣo dṛśyate| janārdana-viṣṇu-śabdayoḥ paryāyatvena brahma-viṣṇu-  
śivātmikām iti vibhūtim| ata eva svecchayā līlārthaṁ vibhūty-antarbhāva ucyate| yathedam  
anantaram evocyate—

pṛthivy āpas tathā tejo vāyur ākāśa eva ca|

sarvendriyāntaḥkaraṇaṁ puruṣākhyam hi yaj jagat||

sa eva sarva-bhūtātmā viśva-rūpo yato'vyayaḥ|

sargādikaṁ tato'syaiva bhūta-stham upakāraṁ||

sa eva sṛjyaḥ sa ca sarva-kartā sa eva pāty atti ca pālyate ca|

brahmādy-avasthābhir aśeṣa-mūrtir viṣṇur variṣṭho varado vareṇyaḥ|| iti|

||113||

atra sāmānādhikarāṇya-nirdiṣṭam heya-miśra-prapañca-tādātmyam niravadyasya nirvikārasya samasta-kalyāṇa-guṇātmakasya brahmaṇaḥ katham upapadyata ity āśaṅkya sa eva sarva-bhūtātmā viśva-rūpo yato'vyaya iti svayam evopapādayati| sa eva sarveśvaraḥ parabrahma-bhūto viṣṇur eva sarvaṁ jagad iti pratijñāya sarva-bhūtātmā viśva-rūpo yato'vyaya iti hetur uktah| sarva-bhūtānām ayam ātmā viśva-śarīro yato'vyaya ity arthaḥ| vakṣyati ca sat sarvaṁ vai haṛe tanur iti|

etad uktam bhavati— asyāvyayasyāpi parasya brahmaṇo viṣṇor viśva-śarīratayā tādātmya-viruddham ity ātma-śarīrayoś ca svabhāva vyavasthitā eva| evambhūtasya sarveśvarasya viṣṇoḥ prapañcāntarbhūta-niyāmya-koṭi-niviṣṭa-brahmādi-deva-tiryaṇ-manuṣyeṣu tat-tat-samāśrayaṇīyatvāya svecchāvatāraḥ pūrvoktaḥ| tad etad brahmādinām bhāvanā-trayānvayena karma-vaśyatvaṁ bhagavataḥ parabrahma-bhūtasya vāsudevasya nikhila-jagad-upakārāya svecchayā svenaiva rūpeṇa devādiṣv avatāra iti ca ṣaṣṭe'mśe śubhāśraya-prakaraṇe suvyaktam uktam| asya devādi-rūpeṇāvatāreṣv api na prākṛto deha iti mahābhārata na bhūta-saṅgha-saṁsthāno deho'sya paramātmanaḥ, iti pratipāditah| śrutibhiś ca— ajāyamāno bahudhā vijāyate tasya dhīrāḥ pariṇanti yonim iti| karma-vaśyānām brahmādinām anicchatām api tat-tat-karmānugūṇa-prakṛti-pariṇāma-rūpa-bhūta-saṅgha-saṁsthāna-viśeṣa-devādi-śarīra-praveśa-rūpaṁ janmāvarjanīyam| ayam tu sarveśvaraḥ satya-saṅkalpo bhagavān evambhūta-śubhetara-janmākurvann api svecchayā svenaiva niratiśaya-kalyāṇa-rūpeṇa devādiṣu jagad-upakārāya bahudhā jāyate, tasyaitasya śubhetara-janmākurvato'pi sva-kalyāṇa-guṇānantyena bahudhā yonim bahu-vidha-janma dhīrādhīramatām agresarā jānanti ity arthaḥ|

||114||

tad etan nikhila-jagan-nimittopādāna-bhūtāj janmādy asya yataḥ prakṛtiś ca pratijñā-drṣṭāntānuparodhād ity ādi-sūtraiḥ pratipāditāt parasmād brahmaṇaḥ parama-puruṣād anyasya kasyacit parataratvaṁ paramataḥ setūnmāna-sambandha-bheda-vyapadeśebhya ity āśaṅkya sāmānyāt tu buddhy-arthaḥ pādavāt sthāna-viśeṣāt prakāśādivad upapatteś ca tathānya-pratiśedhād anena sarva-gatatva-māyām ādi-śabdādibhya iti sūtra-kāraḥ svayam eva nirākaroti|

||115||

mānave ca śāstre—

prādurāsīt tamonudaḥ sisṛkṣur vividhāḥ prajāḥ|

apa eva sasarjādau tāsu vīryam apāsrjat||

tasmiñ jajñe svayaṁ brahma

iti brahmaṇo janma-śravaṇāt kṣetrajñatvam evāvagamya te| tathā ca sraṣṭuḥ parama-puruṣasya  
tad-visṛṣṭasya ca brahmaṇaḥ—

ayaṁ tasya tāḥ pūrvam tena nārāyaṇaḥ smṛtaḥ|

tad-visṛṣṭaḥ sa puruṣo loke brahmeti kīrtyate||

iti nāma-nirdeśāc ca| tathā ca vaiṣṇave purāṇe hiraṇyagarbhādīnām bhāvanānām ānuṣṭheya-  
viśayakaḥ saṁskāraḥ| sā trividhā brahma-bhāvanopāsanā-dṛḍha-saṁskāraḥ, brahma-śabdasya  
jñāta-paratvāt| sā sanakādiṣu karma-bhāvanā, devādiṣu teṣāṁ vaidika-karma-paratvāt| karma-  
brahmabhaya-bhāvanā hiraṇyagarbhasya, tasya vaidika-karmopāsanātmaka-jñānobhaya-  
parāyaṇatvāt| bhāvanā-trayānvayād asuddhatvena śubhāśrayatvānarhatopapādanāt kṣetratvam  
niścīyate|

||116||

yad api kaiścid uktaṁ sarvasya śabda-jātasya vidhy-arthavāda-mantra-rūpasya  
kāryābhidhāyitvenaiva prāmāṇyaṁ varṇanīyam| vyavahārād anyatra śabdasya bodhakatva-  
śakty-avadhāraṇāsambhavād vyavahārasya ca kārya-buddhi-mūlatvāt kārya-rūpa eva  
śabdārthaḥ| na pariniṣpanne vastuni śabdaḥ pramāṇam iti| atrocyate| pravartaka-vākya-  
vyavahāra eva śabdānām artha-bodhakatva-śakty-avadhāraṇam kartavyam iti kim iyaṁ rājājñā|  
siddha-vastuṣu śabdasya bodhakatva-śakti-grahaṇam atyanta-sukaram| tathā hi kenacid  
dhasta-ceṣṭādīnāpavarake daṇḍaḥ sthita iti devadattāya jñāpayeti preṣitaḥ kaścit taj-jñāpane  
pravṛtto'pavarake daṇḍaḥ sthita iti śabdaṁ prayuñkte| mūkavad dhasta-ceṣṭām imām jānan  
pārśva-stho'nyaḥ prāḇ vyutpanno'pi tasyārthasya bodhanāyāpavarake daṇḍaḥ sthita ity asya  
śabdasya prayoga-darśanād asyārthasyāyam śabdo bodhaka iti jānātīti kim atra duṣkaram| tathā  
bālas tāto'yam iyaṁ mātāyaṁ mātulo'yam manuṣyo'yam mṛgaś candro'yam ayaṁ ca sarpa iti  
mātā-pitr-prabhṛtibhiḥ śabdaiḥ śanaiḥ śanair āṅgulyā nirdeśane tatra tatra bahuśaḥ śikṣitas tair  
eva śabdais teṣv artheṣu svātmanaś ca buddhy-utpattim dṛṣṭvā teṣv artheṣu teṣāṁ śabdānām  
āṅgulyā nirdeśa-pūrvakaḥ prayogaḥ sambandhāntarābhāvāt saṅketayitr-puruṣajñānāc ca  
bodhakatva-nibandhana iti krameṇa niścītya punar apy asya śabdasyāyam artha iti pūrva-  
vṛddhaiḥ śikṣitaḥ sarva-śabdānām artham avagama svayam api sarvaṁ vākya-jātaṁ  
prayuñkte| evam eva sarva-padānām svārthābhidhāyitvaṁ saṅghāta-viśeṣaṇām ca  
yathāvasthita-samsarga-viśeṣa-vācitraṁ ca jānātīti kāryārthaiva vyutipattir ity ādi nirbandho  
nirbandhanaḥ| ataḥ pariṣpannaḥ vastuni śabdasya bodhakatva-śakty-avadhāraṇāt sarvāṇi  
vedānta-vākyaṇi sakala-jagat-kāraṇam sarva-kalyāṇa-guṇākaram ukta-lakṣaṇam brahma  
bodhayanty eval|

||117||

api ca kâryârtha eva vyutpattir astu| vedânda-vâkyâny apy upâsana-viṣaya-kâryâdhikṛta-  
viśeṣaṇa-bhūta-phalatvena duḥkhāsambhinna-deśa-viśeṣa-rūpa-svargādivad atirātra-sātra-  
pratiṣṭhādivad apagoraṇa-śatayātana-sādhya-sādhana-bhāvavac ca karyopayogitayaiva sarvaṁ  
bodhayanti| tathā hi brahma-vid āpnoti param ity atra brahmopâsana-viṣaya-kâryâdhikṛta-  
viśeṣaṇa-bhūta-phalatvena brahma-prāptiḥ śrūyate para-prāpti-kāmo brahma vidyād ity atra  
prāpyatayā pratiyamānaṁ brahma-svarūpaṁ tad-viśeṣaṇaṁ ca sarvaṁ kâryopayogitayaiva  
siddhaṁ bhavati| tad-antargatam eva jagat-sraṣṭṛtvaṁ saṁhartṛtvaṁ ādhāratvaṁ  
antarātmataṁ ity ādy uktam anuktaṁ ca sarvaṁ iti na kiñcid anupapannaṁ|

||118||

evam ca sati mantrārthavāda-gatā hy aviruddhā apūrvāś cārthāḥ sarve vidhi-śeṣatayaiva siddhā  
bhavanti| yathoktaṁ dramaḍa-bhāṣye ṛnam hi vai jāyata iti śruter ity upakramya yady apy  
avadāna-stuti-param vâkyam tathāpi nāsatā stutir upapadyata iti| etad uktam bhavati sarvo hy  
arthavāda-bhāgo devatārādhana-bhūta-yāgādeḥ sāṅgasyārādhyadevatāyās cādṛṣṭa-rūpān  
guṇān sahasraśo vadan sahasraśaḥ karmaṇi prāśastya-buddhim utpādayati| teṣāṁ asad-bhāve  
prāśastya-buddhir eva na syād iti karmaṇi prāśastya-buddhy-artham guṇa-sad-bhāvam eva  
bodhayatīti| anayaiva diśā sarve mantrārthavādāvagatā arthāḥ siddhāḥ|

||119||

api ca kârya-vâkyārthavādibhiḥ kim idaṁ kâryatvaṁ nāmeti vaktavyam| kṛti-bhāva-bhāvitā  
kṛty-uddeśyatā ceti cet| kim idaṁ kṛty-uddeśyatvaṁ| yad adhikṛtya kṛtir vartate tat kṛty-  
uddeśyatvaṁ iti cet| puruṣa-vyāpāra-rūpāyāḥ kṛteḥ ko'yaṁ adhikāro nāma| yat prāpticchayā  
kṛtim utpādayati puruṣaḥ tat kṛty-uddeśyatvaṁ iti ced dhanta tarhiṣṭatvaṁ eva kṛty-  
uddeśyatvaṁ| athaivaṁ manuṣe iṣṭasyaiva rūpa-dvayaṁ asti| icchā-viṣayatayā sthitiḥ puruṣa-  
prerakatvaṁ ca| tatra prerakatvākāraḥ kṛty-uddeśyatvaṁ iti so'yaṁ sva-pakṣābhiniveśa-kārito  
vṛthāśramaḥ| tathā hicchā-viṣayatayā pratītya sva-prayatnotpattim antareṇāsiddhir eva  
prerakatvaṁ| tata eva pravṛtteḥ| icchāyām jātāyām iṣṭasya sva-prayatnotpattim antareṇāsiddhiḥ  
pratīyate cet tataś cikīrṣā jāyate tataḥ pravartate puruṣa iti tattva-vidāṁ prakriyā| tasmād iṣṭasya  
kṛty-adhīnātma-lābhatvātireki kṛty-uddeśyatvaṁ nāma kim api na dṛṣyate| athocyate iṣṭatā-  
hetuś ca puruṣānukūlatā| tat-puruṣānukūlatvaṁ kṛty-uddeśyatvaṁ iti cet| naivam|  
puruṣānukūlaṁ sukham ity anarthāntaram| tathā puruṣānukūlaṁ duḥkha-paryāyam| atah  
sukha-vyatiriktasya kasyāpi puruṣānukūlatvaṁ na sambhavati|

nanu ca duḥkha-nivṛtter api sukha-vyatiriktāyāḥ puruṣānukūlatā dr̥ṣṭāḥ naitat| ātmānukūlaṁ sukham ātma-pratikūlaṁ duḥkham iti hi sukha-duḥkhayor vivekaḥ| tatratmānukūlaṁ sukham iṣṭam bhavati| tat-pratikūlaṁ duḥkham cāniṣṭam| ato duḥkha-saṁyogasyāsahyatayā<sup>1</sup> tan-nivṛttiḥ apīṣṭā bhavati| tata eveṣṭatā-sāmyād anukūlatā-bhramah| tathā hi prakṛti-saṁsṛṣṭasya saṁsāriṇaḥ puruṣasyānukūla-saṁyogaḥ pratikūla-saṁyogaḥ svarūpeṇāvasthitir iti ca tisro'vasthāḥ| tatra pratikūla-sambandha-nivṛttiś cānukūla-sambandha-nivṛttiś ca svarūpeṇāvasthitir eva| tasmāt pratikūla-saṁyoge vartamāne tan-nivṛtti-rūpā svarūpeṇāvasthitir apīṣṭā bhavati| tatreṣṭatā-sāmyād anukūlatā-bhramah|

||120||

ataḥ sukha-rūpatvād anukūlatāyāḥ niyogasyānukūlatām vadantam prāmāṇikāḥ parihasanti| iṣṭasyārtha-viśeṣasya nivartakatayaiva hi niyogasya niyogatvaṁ sthiratvaṁ apūrvatvaṁ ca pratīyate| svarga-kāmo yajetety atra kāryasya kriyātiriktā svarga-kāma-pada-samabhivyāhāreṇa svarga-sādhana-tva-niścayād eva bhavanti| na ca vācyaṁ yajetety atra prathamam niyogaḥ sva-pradhānatayaiva pratīyate svarga-kāma-pada-samabhivyāhārāt sva-siddhaye svarga-siddhy-anukūlatā ca niyogasyeti| yajeteti hi dhātv-arthasya puruṣa-prayatna-sādhyatā pratīyate| svarga-kāma-pada-samabhivyāhārād eva dhātv-arthātirekiṇo niyogatvaṁ sthiratvaṁ apūrvatvaṁ cety ādi| tac ca svarga-sādhana-tva-pratīti-nibandhanam| samabhivyāhṛta-svarga-kāma-padārthānvaya-yogyam svarga-sādhanaṁ eva kāryam liṅ-ādayo'bhidadhatīti loka-vyutpattir api tiraskṛtā| etad uktaṁ bhavati— samabhivyāhṛta-padāntara-vācyārthānvaya-yogyam evetara-pada-pratipādyam ity anvitābhidhāyi-pada-saṅghāta-rūpa-vākya-śravaṇa-samanantaram eva pratīyate| tac ca svarga-sādhana-rūpam| ataḥ kriyāvad ananyārthatāpi virodhād eva parityakteti| ata eva gaṅgāyām ghoṣa ity ādau ghoṣa-prativāsa-yogyārthopasthāpana-paratvaṁ gaṅgā-padasyāśrīyate| prathamam gaṅgā-padena gaṅgārthaḥ smṛta iti gaṅgā-padārthasya peyatvaṁ na vākyārthānvayībhavati| evam atra api yajetetyetāvan-mātra-śravaṇe kāryam ananyārtham smṛtam iti vākyārthānvaya-samaye kāryasyānanyārthatā nāvatiṣṭhate| kāryābhidhāyi-pada-śravaṇa-velāyām prathamam kāryam ananyārtham pratītam ity etad api na saṅgacchatel vyutpatti-kāle gavānayanādi-kriyāyā duḥkha-rūpāyā iṣṭa-viśeṣa-sādhana-tayaiva kāryatā-pratīteḥ| ato niyogasya puruṣānukūlatvaṁ sarva-loka-viruddham niyogasya sukha-rūpa-puruṣānukūlatām vadataḥ svānubhava-virodhaś ca| karīryā vṛṣṭi-kāmo yajeytety ādiṣu siddhe'pi niyoge vṛṣṭy-ādi-siddhi-nimittasya vṛṣṭi-vyatirekeṇa niyogasyānukūlatā nānubhūyate| yady apy asmiṅ janmani vṛṣṭy-ādi-siddher aniyamas tathāpy aniyamād eva niyoga-siddhir avaśyāśrayaṇīyā| tasminn anukūlatā-paryāya-sukhānubhūtir na dr̥śyate| evam ukta-rītyā kṛti-sādhyeṣṭatvātireki kṛty-uddeśyatvaṁ na dr̥śyate|

<sup>1</sup> Edition 2 reads: duḥkha-saṁyoga-sahyatayā



||121||

kṛtiṁ prati śeṣitvaṁ kṛty-uddeśyatvam iti cet| kim idam śeṣitvaṁ kim ca śeṣatvam iti vaktavyam| kāryaṁ prati sambandhī śeṣaḥ| tat-pratisambandhitvaṁ śeṣitvaṁ iti cet| evaṁ tarhi kāryatvam eva śeṣitvaṁ ity uktam bhavati| kāryatvam eva vicāryate| paroddeśa-pravṛtta-kṛti-vyāpty-arhatvam śeṣatvam iti cet| ko'yaṁ paroddeśo nāmeti| ayam eva hi vicāryate| uddeśyatvaṁ nāmeṣitatva-sādhyatvam iti cet| kim idam īpsitatvam| kṛti-prayojanatvam iti cet puruṣasya kṛty-ārambha-prayojanam eva hi kṛti-prayojanam| sa cecchā-viśayaḥ kṛty-adhīnātma-lābha iti pūrvokta eva| ayam eva hi sarvatra śeṣa-śeṣi-bhāvaḥ| para-gatātiśayādhānecchopādeyatvam eva yasya svarūpaṁ sa śeṣaḥ paraḥ śeṣi| phalotpatticchayā yāgādes tat-prayatnasya copādeyatvaṁ yāgādi-siddhicchayānyat sarvam upādeyam|

||122||

evaṁ garbha-dāsādīnām api puruṣa-viśeṣātiśayādhānupādeyatvam eva svarūpaṁ| evaṁ īśvara-gatātiśayādhānecchayopādeyatvam eva cetanācetanātmakasya nityasyānityasya ca sarvasya vastunaḥ svarūpaṁ iti sarvam īśvara-śeṣatvam eva sarvasya ceśvaraḥ śeṣīti sarvasya vaśī sarvasyeśānaḥ patiṁ viśvasyety ādy uktam| kṛti-sādhyam pradhānam yat tat kāryam abhidhīyata iti ayam arthaḥ śraddadhāneṣv eva śobhate|

||123||

api ca svarga-kāmo yajetety ādiṣu la-kāra-vācyā-kartṛ-viśeṣa-samarpaṇa-parāṇām svarga-kāmādi-padānām niyojya-viśeṣa-samarpaṇa-paratvaṁ śabdānuśāsana-viruddham kenāvagamya| sādhyā-svarga-viśiṣṭasya svarga-sādhane kartṛtvānvayo na ghaṭata iti cet| niyojyātvānvayo'pi na ghaṭata iti hi svarga-sādhanatva-niścayaḥ| sa tu śāstra-siddhe kartṛtvānvaye svarga-sādhanatva-niścayaḥ kriyate| yathā bhoktu-kāmo devadatta-grhaṁ gacched ity ukte bhojana-kāmasya devadatta-grha-gamane kartṛtva-śravaṇād eva prāg ajñātam api bhojana-sādhanatvaṁ devadatta-grha-gamanasyāvagamya| evaṁ atrāpi bhavati| na kriyāntaram prati kartṛtayā śrutasya kriyāntare kartṛtva-kalpanam yuktam yajeteti hi yāga-kartṛtayā śrutasya buddhau kartṛtva-kalpanam kriyate| buddheḥ kartṛtva-kalpanam eva hi niyojyatvam| yathoktam—

niyojya sarva-kāryaṁ yaḥ svakīyatvena budhyate|

iti| yaṣṭṛtvānugunaṁ tad-bodhṛtvam iti cet| devadattaḥ paced iti pāke kartṛtayā śrutasya devadattasya pākārtha-gamanam pākānugunaṁ iti gamane kartṛtva-kalpanam na yujyate|

kim ca liṅ-ādi-śabda-vācyaṁ sthāyi-rūpaṁ kim ity apūrvam āśrīyate| svarga-kāma-pada-samabhivyāhārānupapatter iti cet| kātrānupapattiḥ| siṣādhayiṣita-svargo hi svarga-kāmaḥ| tasya svarga-kāmasya kālāntara-bhāvi-svarga-siddhau kṣaṇa-bhaṅginī yāgādi-kriyā na samartheti cet| anāghrāta-veda-siddhāntānām iyaṁ anupapattiḥ| sarvaiḥ karmabhir ārādhitāḥ parameśvaro bhagavān nārāyaṇas tat tad iṣṭaṁ phalaṁ dadāti veda-vido vadanti| yathāhur veda-vid-agresarā dramīḍācāryāḥ phala-sambibhatsayā| sambibhatsa ity atra a-kāra-lopaś cinyaḥ, va-kārottara-bha-kāra-pūrvam akārasyaucityāt| vyācāṣṭe hi karmabhir ātmānam api prīṇanti| sa prīto'laṁ phalāyeti śāstra-maryādā, iti phala-sambandhecchayā karmabhir yāga-dāna-homādibhis tridaśādi-devatā-mukhena tat-tad-antaryāmi-rūpeṇāvasthitam indrādi-śabda-vācyaṁ paramātmānam bhagavantam vāsudevam ārirādhayiṣanti, sa hi karmabhir ārādhitas teṣāṁ iṣṭāni phalāni paramātmā prayacchatīty arthaḥ| tathā ca śrutiḥ— iṣṭā-pūrtam bahudhā jātam jāyamānam viśvaṁ bibharti bhuvanasya nābhir iti| iṣṭā-pūrtam iti sakala-śruti-smṛti-coditam karmocyate| tad-viśvaṁ bibharti indrāgni-varuṇādi-sarva-devatā-sambandhitayā pratiyamānam tat-tad-antarātmatayāvasthitāḥ parama-puruṣaḥ svayam eva bibharti svayam eva svīkaroti| bhuvanasya nābhiḥ brahma-kṣatrādi-sarva-varṇa-pūrṇasya bhuvanasya dhārakaḥ tais taiḥ karmabhir ārādhitas tat-tad-iṣṭa-phala-pradānena bhuvanānām dhāraka iti nābhir ity uktaḥ| agni-vāyu-prabhṛti-devatāntarātmatayā tat-tac-chadbābhidheyo'yaṁ evety āha tad evāṅgis tad vāyus tat sūryas tad u candramā iti| yathoktam bhagavatā—

yo yo yām yām tanuṁ bhaktaḥ śraddhayārcitum icchatī|

tasya tasyācalām śraddhām tām eva vidadhāmy aham||

sa tasya śraddhayā yuktas tasyārādhanam īhate|

labhate ca tataḥ kāmān mayaiva vihitān iha tām|| iti|

yām yām tanuṁ itīndrādi-devatā-viśeṣās tat-tad-antaryāmitayāvasthitasya bhagavatas tanavaḥ śarīrāṇīty arthaḥ|

aham hi sarva-yajñānām bhoktā ca prabhur eva ca|

ity ādi|

prabhur eva ceti sarva-phalānām pradātā cety arthaḥ|

yathā ca—

yajñais tvam ijjase nityaṁ sarva-deva-mayācyuta|

yaiḥ sva-dharma-parair nātha narair ārādhito bhavān|

te taranty akhilām etām mayām ātma-vimuktaye||

iti| setihāsa-purāṇeṣu sarveṣv eva vedeṣu sarvāṇi karmāṇi sarveśvarārādhana-rūpāṇi, tais taiḥ karmabhir ārādhitaḥ puruṣottamas tat tad iṣṭam phalam dadāti tatra tatra prapañcitam| evaṁ hi sarva-śaktim sarva-jñam sarveśvaram bhagavantam indrādi-devatāntaryāmi-rūpeṇa yāga-dāna-homādi-vedodita-sarva-karmaṇām bhoktāram sarva-phalānām pradātāram ca sarvāḥ śrutayo vadanti| caturhotāro yatra sampadam gacchanti devair ity ādyāḥ| caturhotāro yajñāḥ, yatra paramātmani deveṣv antaryāmi-rūpeṇāvasthite, devaiḥ sampadam gacchanti devaiḥ sambandham gacchanti yajñā ity arthaḥ| antaryāmi-rūpeṇāvasthitasya paramātmanah śarīratayāvasthitānām indrādīnām yāgādi-sambandha ity uktam bhavati| yathoktam bhagavatā—

bhoktāram yajña-tapasām sarva-loka-maheśvaram|

iti| tasmād agny-ādi-devatāntarātma-bhūta-parama-puruṣārādhana-rūpa-bhūtāni sarvāṇi karmāṇi, sa eva cābhilaṣita-phala-pradātetī kim atrāpūrveṇa vyutpatti-patha-dūra-vartinā vācyatayābhyupagatena kalpitena vā prayojanam| evaṁ ca sati liṅ-ādeḥ ko'yaṁ arthaḥ parigrhīto bhavati| yaja deva-pūjāyām iti devatārādhana-bhūta-yāgādeḥ prakṛty-arthasya karṭṛvyāpāra-sādhyatām vyutpatti-siddhām liṅ-ādayo'bhidadhatīti na kiñcid anupapannam| karṭṛ-vācīnām pratyayānām prakṛty-arthasya karṭṛ-vyāpāra-sambandha-prakāro hi vācyaḥ| bhūta-vartamānādīkam anye vadanti| liṅ-ādayas tu karṭṛ-vyāpāra-sādhyatām vadanti|

||125||

api ca kāmīnaḥ kartavyatā karma vidhāya karmaṇo devatārādhana-rūpatām tad-dvārā phala-sambhavam ca tat-tat-karma-vidhi-vākyaṇy eva vadanti| vāyavyam śvetam ālabhata bhūti-kāmo vāyur vai kṣepiṣṭhā devatā vāyum eva svena bhāgadheyenopadhāvati sa evainam bhūtim gamayatīti ādīni| nātra phala-siddhy-anupapattiḥ kāpi dṛśyata iti phala-sāadhanatvāvagatir aupādānikīty api na saṅgacchati| vidhy-apekṣitam yāgādeḥ phala-sāadhanatva-prakāram vākya-śeṣa eva bodhayatīty arthaḥ| tasmād brāhmaṇāya nāpaguretety atrāpagoraṇa-niṣedha-vidhi-para-vākya-śeṣe śrūyamāṇam niṣedhyasyāpagoraṇasya śata-yātanā-sāadhanatvam niṣedha-vidhy-upayogīti hi svīkriyate| atra punaḥ kāmīnaḥ kartavyatayā vihitasya yāgādeḥ kāmya-svargādi-sāadhanatva-prakāram vākya-śeṣāvagatam anādṛtya kim ity upādānena yāgādeḥ phala-sāadhanatvam parikalpyate| hiranyanidhim apavarake nidhāya yācate kodravādi-lubdhāḥ kṛpāṇam janam iti śrūyate tad etad yuṣmāsu dṛśyate| śata-yātanā-sāadhanatvam api nādrṣṭa-dvāreṇa| coditāny anuṣiṣṭho vihitam karmākurvato ninditāni ca kurvataḥ sarvāṇi sukhāni duḥkhāni ca parama-puruṣānugraha-nigrahābhyām eva bhavanti| eṣa hy evānandayati atho so'bhayaṁ gato bhavati atha tasya bhayaṁ bhavati bhīṣāsmād vātaḥ pavate bhīṣodeti sūryo

bhīṣāsmād agniś candraś ca mṛtyur dhāvati pañcamaḥ itil etasya vā akṣarasya praśāsane gārgi sūryācandramasau vidhr̥tau tiṣṭhataḥ etasya vā akṣarasya praśāsane gārgi dadato manuṣyāḥ praśaṁsanti yajamānaṁ devā darvīm pitaro'nvāyattā ity ādy-aneka-vidhāḥ śrutayaḥ santi| yathoktaṁ dramaḍa-bhāṣye— tasyājñayā dhāvati vāyur nadyaḥ sravanti tena ca kṛtasīmāno jalāśayāḥ samadā iva meṣa-virsapitaṁ kurvantītil tat-saṅkalpa-nibandhanā hīme loke na cyavante na sphuṭante| sva-śāsanānuvartinām jñātvā kārūṇyāt sa bhagavān vardhayeta vidvān karma-dakṣa iti ca|

||126||

parama-puruṣa-yāthātmya-jñāna-pūrvaka-tad-upāsanādi-vihita-karmānuṣṭhāyinas tat-prasādāt tat-prāpti-paryantāni sukhāny abhayaṁ ca yathādhikāraṁ bhavanti| taj-jñāna-pūrvakaṁ tad-upāsanādi-vihitaṁ karmākurvato ninditāni ca kurvatas tan-nigrahād eva tad-aprāpti-pūrvakāparimita-duḥkhāni bhayaṁ ca bhavanti| yathoktaṁ bhagavatā—

niyataṁ kuru karma tvaṁ karma jyāyo hy akarmaṇaḥ|

ity ādinā kṛtsnaṁ karma jñāna-pūrvakaṁ anuṣṭheyaṁ vidhāya

mayi sarvāṇi karmāṇi sannyasya

iti sarvasya karmaṇaḥ svārāadhanatām ātmanām sva-niyāmyatām ca pratipādyā

ye me matam idaṁ nityam anutiṣṭhanti mānavāḥ|

śraddhāvanto'nasūyanto mucyante te'pi karmabhiḥ||

ye tv etad abhyasūyanto nānutiṣṭhanti me matam|

sarva-jñāna-vimūḍhāṁs tān viddhi naṣṭān acetasaḥ||

iti svājñānuvartinaḥ praśasya viparītān vinindya punar api svājñānupālanam akurvatām āsur aprakṛty-antarbhāvam abhidhāyādhamā gatiś cuktā—

tān ahaṁ dviṣataḥ krūrān saṁsāreṣu narādhamān|

kṣipāmy ajasram āsubhān āsurīṣv eva yoniṣu||

āsurīm yonim āpannā mūḍhā janmani janmani|

mām aprāpyaiva kaunteya tato yānty adhamām gatim|| iti|

sarva-karmāṇy api sadā kurvāṇo mad-vypāśrayaḥ|

mat-prasādād avāpnoti śāśvataṁ padam avyayam||

iti ca svājñānuvartinām śāśvataṁ padam coktam| aśruta-vedāntānām karmaṇy aśraddhā mā  
bhūd iti devatādhikaraṇe'tivādāḥ kṛtāḥ karma-mātre yathā śraddhā syād iti sarvam eka-śāstram  
iti veda-vit-siddhāntaḥ|

||127||

tasyaitasya parasya brahmaṇo nārāyaṇasyāparicchedya-jñānānandāmalatva-svarūpavaj-jñāna-  
śakti-balaiśvarya-vīrya-tejaḥ-prabhṛty-anavadhikātiśayāsankhyeya-kalyāṇa-guṇavat-sva-  
saṅkalpa-pravartya-svetara-samasta-cid-acid-vastu-jātavat-svābhimata-svānurūpaika-rūpa-  
divya-rūpa-tad-ucita-niratiśaya-kalyāṇa-vividhānanta-bhūṣaṇa-sva-śakti-  
sadṛśāparimitānantāścarya-nānā-vidhāyudha-svābhimatānurūpa-svarūpaguṇa-vibhavaishvarya-  
śīlādy-anavadhika-mahima-mahisī-svānurūpa-kalyāṇa-jñāna-kriyādy-aparimeya-guṇānanta-  
parijana-pariccheda-svocita-nikhila-bhogya-bhogopakaraṇādy-ananta-mahā-vibhavāvān-  
manasa-gocara-svarūpa-svabhāva-divya-sthānādi-nityatā-niravadyatāgocarāś ca sahasraśaḥ  
śrutayaḥ santi| vedāham etaṁ puruṣaṁ mahāntam āditya-varṇaṁ tamaśaḥ parastāt| ya  
eṣo'ntarāditye hiraṇ-mayaḥ puruṣaḥ| tasya yathā kapyāsaṁ puṇḍarīkam evam akṣiṇī| ya  
eṣo'ntarhṛdaya ākāśas tasminn ayaṁ puruṣo mano-mayo'mṛto hiraṇ-mayaḥ mano-maya iti  
manasaiva viśuddhena gṛhyata ity arthaḥ sarve nimeṣā jajñire vidyutaḥ puruṣād adhi vidyud-  
varṇāt puruṣād ity arthaḥ nīla-toyada-madhyasthā vidyul-lekheva bhāsvarā madhyasthā-nīla-  
toyadā vidyul-lekheva seyaṁ dahara-puṇḍarīka-madhyasthākāśa-vartinī vahni-śikhā  
svāntarnihita-nīla-toyadābha-paramātmā-svarūpā avāntar-nihita-nīla-toyadā vidyud ivābhātīty  
arthaḥ| mano-mayaḥ prāṇa-śarīro bhā-rūpaḥ| satya-kāmaḥ satya-saṅkalpaḥ| ākāśātmā sarva-  
kāmaḥ sarva-kāmaḥ sarva-gandhaḥ sarva-rasaḥ sarvam idam abhyātto'vākyānādarāḥ|  
mahārajanam vāsa ity ādyāḥ| asyeśānā jagato viṣṇu-patnī| hrīś ca te lakṣmīś ca patnyau| tad  
viṣṇoḥ paramaṁ padam sadā paśyanti sūrayaḥ| kṣayantam asya rajasā parāke| yad ekam  
avyaktam ananta-rūpaṁ viśvaṁ purāṇaṁ tamaśaḥ parastāt| yo veda nihitaṁ guhāyām parame  
vyoman| yo'syādhyakṣaḥ parame vyoman| tad eva tad u bhavyamā idam tad akṣare parame  
vyoman nityādi-śruti-śata-niścito'yam arthaḥ|

||128||

tad viṣṇoḥ paramaṁ padam iti viṣṇoḥ parasya brahmaṇaḥ paramaṁ padam sadā paśyanti sūraya  
iti vacanāt sarva-kāla-darśanavantaḥ paripūrṇa-jñānāḥ kecana santīti vijñāyatel ye sūrayas te  
sadā paśyantīti vacana-vyaktiḥ, ye sadā paśyanti te sūraya iti vā| ubhaya-pakṣe'py aneka-  
vidhānam na sambhavatīti cet| na| aprāptatvāt sarvasya sarva-viśiṣṭaṁ parama-sthānam  
vidhīyatel yathoktam tad-guṇās te vidhīyerann avibhāgād vidhānārthe na ced anyena śiṣṭā itil

yathā yadāgneyo’ṣṭāka-pāla ity ādi karma-vidhau karmaṇo guṇānām cāprāptatvena sarva-guṇa-viśiṣṭam karma vidhīyate tathātrāpi sūribhiḥ sadā drśyatvena viṣṇoḥ parama-sthānam aprāptam pratipādayatīti na kaścīd virodhaḥ| karaṇa-mantrāḥ kriyamāṇānuvādināḥ stotra-śāstra-rūpā japādiṣu viniyuktās ca prakaraṇa-pathitās cāprakaraṇa-pathitās ca svārtham sarvam yathāvasthitam evāprāptam aviruddham brāhmaṇavad bodhayantīti hi vaidikāḥ| pragīta-mantra-sādhya-guṇa-guṇābhimānam stotram| apragīta-mantra-sādhya-guṇa-guṇi-niṣṭha-guṇābhidhānam śāstram| niyuktārtha-prakāśanām ca devatādiṣv aprāptāviruddha-guṇa-viśeṣa-pratipādanam viniyogānugūṇam eva| neyam śrutir mukta-jana-viṣayā| teṣām sadā darśanānupapatteḥ| nāpi mukta-pravāha-viṣayā| sadā paśyantīty ekaika-kartṛka-viṣayatayā pratīteḥ śruti-bhaṅga-prasaṅgāt| mantrārthavāda-gatā hy arthāḥ kārya-paratve’pi siddhyantīty uktam| kim punaḥ siddha-vastuny eva tātparye vyutpatti-siddha iti sarvam upapannam| nanu cātra tad viṣṇoḥ paramam padam iti para-svarūpam eva parama-pada-śabdenābhidhīyate| samasta-heya-rahitam viṣṇv-ākhyam paramam padam ity ādiṣv avyatiṛeka-darśanāt| naivam| kṣayantam asya rajataḥ parāke, tad-akṣare parame vyoman, yo asyādhyākṣaḥ parame vyoman, yo veda nihitam guhāyām parame vyoman nityādiṣu parama-sthānasyaiva darśanam| tad viṣṇoḥ paramam padam iti vyatiṛeka-nirdeśāc ca| viṣṇv-ākhyam paramam padam iti viśeṣaṇād anyad api paramam padam vidyata iti ca tenaiva jñāyate| tad idam para-sthānam sūribhiḥ sadādrśyatvena pratipādyate|

||129||

etad uktam bhavati kvacit parasthānam parama-pada-śabdena pratipādyate, kvacit prakṛti-viyuktātma-svarūpam, kvacid bhagavat-svarūpam| tad viṣṇoḥ paramam padam sadā paśyanti sūraya iti para-sthānam|

sarga-sthity-anta-kāleṣu tri-vidhaiva pravartate|

guṇa-pravṛttyā paramam padam tasyāguṇam mahat||

ity atra prakṛti-viyuktātma-svarūpam|

samasta-heya-rahitam viṣṇv-ākhyam paramam padam|

ity atra bhagavat-svarūpam| trīṇy apy etāni parama-prāptatvena parama-pada-śabdena pratipādyante| katham trayāṇām parama-prāpyatvam iti cet| bhagavat-svarūpam parama-prāpyatvād eva paramam padam| itarayor api bhagavat-prāpti-garbhatvād eva parama-padatvam| sarva-karma-bandha-vinirmuktātma-svarūpāpvāptir bhagavat-prāpti-garbhā| ta ime satyāḥ kāmā anṛtāpidhānā iti bhagavato guṇa-gaṇasya tirodhāyakatvenānṛta-śabdena sva-karmaṇaḥ pratipādanam|

||130||

anṛta-rūpa-tirodhānam kṣetrajña-karmeti katham avagamyata iti cet|

avidyā karma-sañjñānyā tṛtīyā śaktir iṣyate|

yathā kṣetrajña-śaktiḥ sā veṣṭitā nrpa sarvagā||

samsāra-tāpān akhilān avāpnoty atisantatān|

tayā tirohitatvāc ca, ity ādi vacanāt|

||131||

para-sthāna-prāptir api bhagavat-prāpti-garbhaiveti suvyaktam| kṣayantam asya rajasaḥ parāka  
iti rajataḥ-śabdena tri-guṇātmikā prakṛtir ucyate kevalasya rajaso'navasthānāt| imām tri-  
guṇātmikām prakṛtim atikramya sthite sthāne kṣayantam vasantam ity arthaḥ| anena tri-  
guṇātmakāt kṣetrajñasya bhogya-bhūtād vastunaḥ parastād viṣṇor vāsa-sthānam iti gamyate|  
vedāham etaṁ puruṣam mahāntam āditya-varṇam tamasaḥ parastād ity atrāpi tamaḥ-śabdena  
saiva prakṛtir ucyate| kevalasya tamaso'navasthānād eva| rajasaḥ parāke kṣayantam ity  
anenaika-vākyatvāt tamasaḥ parastād vasantam mahāntam āditya-varṇam puruṣam aham  
vedety ayam artho'vagamyate| satyam jñānam anantam brahma| yo veda nihitam guhāyām  
parame vyoman| tad akṣare parame vyomann iti tat sthānam avikāra-rūpaṁ parama-vyoma-  
śabdābhidheyam iti ca gamyate| akṣare parame vyoman nityasya sthānasyākṣaratva-śravaṇāt  
kṣara-rūpāditya-maṇḍalādayo na parama-vyoma-śabdābhidheyāḥ| yatra pūrve sādhyāḥ santi  
devāḥ, yatrarṣayaḥ prathama-jā ye purāṇā ity ādiṣu ca ta eva sūraya ity avagamyate| tad viprāso  
vipanyavo jāgrvāmsaḥ samindhate viṣṇor yat param padam ity atrāpi viprāso medhāvināḥ,  
vipanyavaḥ stuti-śīlāḥ, jāgrvāmsaḥ askhalita-jñānās ta evāskhalita-jñānās tad viṣṇoḥ paramam  
padam sadā stuvantaḥ samindhata ity arthaḥ|

||132||

eteṣāṁ parijana-sthānādīnām sad eva somyedam agra āsīd ity atra jñāna-balaiśvaryādi-kalyāṇa-  
guṇa-gaṇavat-parabrahma-svarūpāntarbhūtāt sad evaikam evādvitīyam iti  
brahmāntarbhāvo'vagamyate| eṣāṁ api kalyāṇa-guṇaikadeśatvād eva sad eva somyedam agra  
āsīd ity atredam iti śabdasya karma-vaśya-bhoktr-varga-miśra-tad-bhogya-bhūta-prapañca-  
viśayatvāc ca sadā paśyanti sūraya iti sadā darśitvena ca teṣāṁ karma-vaśyānantarbhāvāt|  
apahata-pāpmety ādy apipāsa ity antenna salilopakaraṇa-bhūta-tri-guṇa-prakṛti-prākṛta-tat-  
samsṛṣṭa-puruṣa-gataṁ heya-svabhāvaṁ sarvaṁ pratiśidhya satya-kāma ity anena sva-bhogya-

bhogopakaraṇa-jātasya sarvasya satyatā pratipāditā| asatyāḥ kāmā yasyāsau satya-kāmaḥ|  
kāmyanta iti kāmāḥ| tena pareṇa brahmaṇā sva-bhogya-tad-upakaraṇādayaḥ svābhimatā ye  
kāmyante te satyāḥ nityā ity arthaḥ| anyasya līlopakaraṇasyāpi vastunaḥ pramāṇa-sambandha-  
yogyatve saty api vikārāspadatvenāsthiratvād tad-viparītaṁ sthiratvam eṣāṁ satya-  
padenocyate| satya-saṅkalpa ity eteṣu bhogya-tad-upakaraṇādiṣu nityeṣu niratiśayeṣv ananteṣu  
satsv apy apūrvāṇāṁ aparimitānāṁ arthānāṁ api saṅkalpa-mātreṇa siddhiṁ vadati| eṣāṁ ca  
bhogopakaraṇānāṁ līlopakaraṇānāṁ cetanānāṁ acetanānāṁ sthīrāṇāṁ asthīrāṇāṁ ca tat-  
saṅkalpāyatta-svarūpa-sthiti-pravṛtti-bhedādi sarvaṁ vadati satya-saṅkalpa iti|

||133||

itihāsa-purāṇayor vedopabṛmhaṇayoś cāyam artha ucyate—

tau te medhāvinau dṛṣṭvā vedeṣu pariniṣṭhitau|  
vedopabṛmhaṇārthāya tāv agrāhayata prabhuḥ||

iti vedopabṛmhaṇatayā prārabdhe śrīmad-rāmāyaṇe—

vyaktam eṣa mahā-yogī paramātmā sanātanaḥ|  
anādi-madhyā-nidhano mahataḥ paramo mahān||  
tamasah paramo dhātā śaṅkha-cakra-gadādharah|  
śrīvatsa-vakṣā nitya-śrīr ajayyah śāśvato dhruvah||  
śārā nānā-vidhās cāpi dhanur āyata-vigraham|  
anvagacchanta kākutstham sarve puruṣa-vigrahāḥ||  
viveśa vaiṣṇavaṁ tejah saśarīrah sahānugah||  
śrīmadvaiṣṇavapurāṇe  
samastāḥ śaktayaś caitā nṛpa yatra pratiṣṭhitāḥ|  
tad viśvairūpyaṁ rūpam anyad dharer mahat||  
mūrtam brahma mahā-bhāga sarva-brahma-mayo hariḥ||  
nityaivaiśā jagan-mātā viṣṇoḥ śrīr anapāyinī|  
yathā sarva-gato viṣṇus tathaiveyaṁ dvijottama||



devatve deva-deheyam manuṣyatve ca mānuṣī|  
viṣṇor dehānurūpām vai karoty eṣātmanas tanum||  
ekāntinaḥ sadā brahma-dhyāyino yogino hi yel  
teṣām tatparam sthānam yad vai paśyanti sūrayaḥ||  
kalā-muhūrtādi-mayaś ca kālo na yad-vibhūteḥ pariṇāma-hetuḥ||  
mahābhārata ca—  
divyam sthānam ajaram cāprameyam durvijñeyam cāgamair gamyam ādyam|  
gaccha prabho rakṣa cāsmān prapannān kalpe kalpe jāyamānaḥ sva-mūrtyā||  
kālaḥ sa pacate tatra na kālas tatra vai prabhuḥ|  
iti| parasya brahmaṇo rūpavattvam sūtra-kāraś ca vadati— antas tad-dharmopadeśād iti

||134||

yo'sāv āditya-maṇḍalāntarvartī tapta-kārtasvara-giri-vara-prabhaḥ sahasrāmśu-śata-sahasra-  
kiraṇo gambhīrāmbhaḥ-samudbhūta-sumṛṣṭa-nāla-vikara-vikasita-puṇḍarīka-  
dalāmalāyatekṣaṇaḥ subhrū-lalāṭaḥ sunāsaḥ susmitādhara-vidrumaḥ surucira-komala-gaṇḍaḥ  
kambu-grīvaḥ samunnatāmsa-vilambi-cāru-rūpa-divya-karṇa-kisalayaḥ pīna-vṛttāyata-bhujāś  
cāru-tarātamra-kara-talānuraktāṅgulībhir alaṅkṛtas tanu-madhyo viśāla-vakṣaḥ-sthalaḥ sama-  
vibhakta-sarvāṅgo'nirdeśya-divya-rūpa-samhananaḥ snigdha-varṇaḥ prabuddha-puṇḍarīka-  
cāru-caraṇa-yugalaḥ svānurūpa-pītāmbara-dharo'mala-kirīṭa-kunḍala-hāra-kaustubha-keyūra-  
kaṭaka-nūpurodara-bandhanādy-aparimitāścaryānanta-divya-bhūṣaṇaḥ śaṅkha-cakra-gadāsi-  
śrīvatsa-vana-mālālaṅkṛto'navadhikātiśaya-saundaryāhṛtāśeṣa-mano-drṣṭi-vṛttir lāvaṇyāmṛta-  
pūritāśeṣa-carācara-bhūta-jāto'tyadbhūtācintya-nitya-yauvanaḥ puṣpa-hāsa-sukumāraḥ  
puṇya-gandha-vāsītānanta-dig-antarālas trailokyākramaṇa-pravṛtta-gambhīra-bhāvaḥ  
karuṇānurāga-madhura-locanāvalokitāśrita-vargaḥ puruṣa-varo darīdrśyate| sa ca nikhila-  
jagad-udaya-vibhava-laya-līlo nirasta-samasta-heyāḥ samasta-kalyāṇa-guṇa-gaṇa-nidhiḥ  
svetara-samasta-vastu-vilakṣaṇaḥ paramātmā param brahma nārāyaṇa ity avagamyate| tad-  
dharmopadeśāt sa eṣa sarveṣām lokānām iṣṭe sarveṣām kāmānām sa eṣa sarvebhyaḥ pāpabhya  
udita ity ādi darśanāt| tasyaite guṇaḥ sarvasya vaśī sarvasyeśānaḥ apahata-pāpmā vijara ity ādi  
satya-saṅkalpa ity antam viśvataḥ paramam nityam viśvam nārāyaṇam harim| patim  
viśvasyātmeśvaram ity ādi vākya-pratipāditaḥ|

||135||

vākya-kāraiś caitat sarvaṁ suspaṣṭam āha hiraṇya-mayaḥ puruṣo dr̥ṣyata iti prājñāḥ sarvāntaraḥ syāl loka-kāmeśopadeśāt tathodayāt pāpmanāṁ ity ādināḥ tasya ca rūpasyānityatādi vākya-kāreṇaiva pratiṣiddham syāt tad-rūpaṁ kṛtakam anugrahārtham tac-cetanānāṁ aiśvaryād ity upāsitur anugrahārthaḥ parama-puruṣasya rūpa-saṅgraha iti pūrva-pakṣaṁ kṛtvā, rūpaṁ vātīndriyam antaḥkaraṇa-pratyakṣaṁ tan-nirdeśād itil yathā jñānādayaḥ parasya brahmaṇaḥ svarūpatayā nirdeśāt svarūpa-bhūta-guṇās tathedam api rūpaṁ śrutyā svarūpatayā nirdeśāt svarūpa-bhūtaṁ ity arthaḥ| bhāṣya-kāreṇaitad vyākhyātam añjasaiva viśvasṛjo rūpaṁ tat tu na cakṣuṣā grāhyaṁ manasā tv akaluṣeṇa sādhanāntaravatā gr̥hyate, na cakṣuṣā gr̥hyate nāpi vācā manasā tu viśuddheneti śruteḥ, na hy rūpāyā devatāyā rūpaṁ upadiśyate, yathābhūta-vādi hi śāstram, mahārajanāṁ vāsaḥ vedāham etaṁ puruṣaṁ mahāntam āditya-varṇaṁ tamaśaḥ parastād iti prakaraṇāntara-nirdeśāc ca sākṣiṇa ity ādinā hiraṇya-maya iti rūpa-sāmānyāc candra-mukhavat, na mayaḍ atra vikāram ādāya prayujyate, anārabhyatvād ātmana itil yathā jñānādi-kalyāṇa-guṇa-gaṇānantarya-nirdeśād aparimita-kalyāṇa-guṇa-gaṇa-viśiṣṭaṁ paraṁ brahmety avagamyata evam āditya-varṇaṁ puruṣaṁ ity ādi nirdeśāt svābhimata-svānurūpa-kalyāṇatama-rūpaḥ parabrahma-bhūtaḥ puruṣottamo nārāyaṇa iti jñāyate| tathāśyeśanā jagato viṣṇu-patnī hrīś ca te lakṣmīś ca patnyau sadā paśyanti sūrayaḥ tamaśaḥ parastāt kṣayantam asya rajasā parāka ity ādinā patnī-parijana-sthānādināṁ nirdeśād eva tathaiva santīty avagamyate| yathāha bhāṣya-kāraḥ— yathābhūta-vādi hi śāstram itil

||136||

etad uktaṁ bhavati— yathā satyaṁ jñānam anantaṁ brahmeti nirdeśāt paramātma-svarūpaṁ samasta-heya-pratyanikānavadhikānantaikatānatayāparicchedyatayā ca sakaletara-vilakṣaṇaṁ tathā yaḥ sarva-jñāḥ sarva-vit parāsyā śaktir vividhaiva śrūyate svābhāviki jñāna-bala-kriyā ca tam eva bhāntam anubhāti sarvaṁ tasya bhāṣā sarvaṁ idaṁ vibhātīty ādi nirdeśān niratīśayāsankhyeyāś ca guṇāḥ sakaletara-vilakṣaṇāḥ| tathāditya-varṇaṁ ity ādi nirdeśād rūpa-parijana-sthānādayaś ca sakaletara-vilakṣaṇāḥ svāsādhāraṇā anirdeśya-svarūpa-svabhāvā itil

||137||

vedāḥ pramāṇaṁ ced vidhy-arthavāda-mantra-gataṁ sarvaṁ apūrvam aviruddham artha-jātaṁ yathāvasthitaṁ eva bodhayanti| prāmāṇyaṁ ca vedānāṁ autpattikas tu śabdasyārthena sambandha ity uktaṁ| yathāgni-jalādīnāṁ auṣṇyādi-śakti-yogaḥ svābhāvikaḥ, yathā ca cakṣur-ādīnāṁ indriyāṇāṁ buddhi-viśeṣa-jana-śaktiḥ svābhāviki tathā śabdasyāpi bodhana-śaktiḥ svābhāviki| na ca hasta-ceṣṭādivat saṅketa-mūlaṁ śabdasya bodhakatvam iti vaktuṁ śakyam| anādy-anusandhānāvicchede'pi saṅketayitr-puruṣājñānāt| yāni saṅketa-mūlāni tāni sarvāni

sākṣād vā paramparayā vā jñāyante| na ca devadattādi-śabdavat kalpayitum yuktam| teṣu ca sākṣād vā paramparayā vā saṅketo jñāyate| gavādi-śabdānām tv anādy-anusandhānāvicchede'pi saṅketājñānād eva bodhakatva-śaktiḥ svābhāvikī| ato'gny-ādīnām dāhakatvādi-śaktivad indriyāṇām bodhakatva-śaktivac ca śabdasyāpi bodhakatva-śaktir āśrayaṇīyā||

||138||

nanu cen indriyavac chabdasyāpi bodhakatvaṁ svābhāvikam sambandha-grahaṇam bodhakatvāya kim ity apekṣate, liṅgādivad ity ucyate yathā jñāta-sambandha-niyamam dhūmādy-agny-ādi-vijñāna-janakam tathā jñāta-sambandha-niyamaḥ śabdo'py artha-viśeṣa-buddhi-janakaḥ| evam tarhi śabdo'py artha-viśeṣasya liṅgam ity anumānam syāt| maivam| śabdārthayoḥ sambandho bodhya-bodhaka-bhāva eva dhūmādīnām tu sambandhāntara iti tasya sambandhasya jñāna-dvāreṇa buddhi-janakatvam iti viśeṣaḥ| evam grhīta-sambandhasya bodhakatva-darśanād anādy-anusandhānāvicchede'pi saṅketājñānād bodhakatva-śaktir eveti niścīyate|

||139||

evam bodhakānām pada-saṅghātānām saṁsarga-viśeṣa-bodhakatvena vākya-śabdābhidheyānām uccāraṇa-kramo yatra puruṣa-buddhi-pūrvakas te pauraṣeyāḥ śabdā ity ucyante| yatra tu tad-uccāraṇa-kramaḥ pūrva-pūrvocaraṇa-krama-janīta-saṁskāra-pūrvakaḥ sarvadāpauraṣeyās te ca vedā ity ucyante| etad eva vedānām apauraṣeyatvaṁ nityatvaṁ ca yat pūrvocaraṇa-krama-janīta-saṁskāreṇa tam eva krama-viśeṣam smṛtvā tenaiva krameṇocāryamānatvam| te cānupūrvī-viśeṣeṇa saṁsthitā akṣara-rāśayo vedā ṛg-yajur-sāmātharva-bheda-bhinnā ananta-śākhā vartante| te ca vidhy-arthavāda-mantra-rūpā vedāḥ parabrahma-bhūta-nārāyaṇa-svarūpaṁ tad-ārādhana-prakārādhitāt phala-viśeṣam ca bodhayanti| parama-puruṣavat tat-svarūpa-tad-ārādhana-tat-phala-jñāpaka-vedākhyā-śabda-jātaṁ nityam eva| vedānām anantatvād duravagāhatvāc ca parama-puruṣa-niyuktāḥ paramarṣayaḥ kalpe kalpe nikhila-jagad-upakārārtham vedārtham smṛtvā vidhy-arthavāda-mantra-mūlāni dharma-śāstrāṇītihāsa-purāṇāni ca cakruḥ| laukikāś ca śabdā veda-rāser uddhṛtyaiva tat-tad-artha-viśeṣa-nāmatayā pūrvavat prayuktāḥ pāramparyeṇa prayujyante| nanu ca vaidika eva sarve vācakāḥ śabdāś cec chandasyaivam bhāṣāyām evam iti lakṣaṇa-bhedaḥ katham upapadyate| ucyate— teṣāṁ eva śabdānām tasyām evānupūrvyām vartamānām tathaiva prayogaḥ| anyatra prayujyamānānām anyatheti na kaścid doṣaḥ|

||140||

evam itihāsa-purāṇa-dharma-śāstropabṛmhita-sāṅga-veda-vedyaḥ parabrahma-bhūto nārāyaṇo  
nikhila-heya-pratyanīkaḥ sakaletara-vilakṣaṇo'paricchinna-jñānānandaika-svarūpaḥ  
svābhāvikanavadhikātiśayasaṅkhyeya-kalyāṇa-guṇa-gaṇākaraḥ sva-saṅkalpānuvidhāyi-  
svarūpa-sthiti-pravṛtti-bheda-cid-acid-vastu-jāto'paricchedya-svarūpa-svabhāvānanta-mahā-  
vibhūtir nānā-vidhānanta-cetanācetanātmaka-prapañca-līlopakaraṇa iti pratipāditam| sarvaṁ  
khalv idam brahma, aitaḍātmyam idam sarvaṁ tat tvam asi śvetaketo

enam eke vadanty agniṁ maruto'nyo prajāpatim|

indram eke pare prāṇam apare brahma śāśvatam||

jyotīṁṣi śuklāni ca yāni loke trayo lokā loka-pālās trayī ca|

trayo'gnayaś cāhutayaś ca pañca sarve deva devakī-putra eva||

tvam yajñas tvam vaṣaṭkāras tvam oṅkāraḥ parantapaḥ|

ṛtudhāmā vasuḥ pūrvo vasūnām tvam prajāpatiḥ||

jagat sarvaṁ śarīraṁ te sthairyam te vasudhā-talam|

agniḥ kopah prasādas te somaḥ śrīvatsa-lakṣaṇaḥ||

jyotīṁṣi viṣṇur bhuvanāni viṣṇur vanāni viṣṇur girayo diśaś ca|

nadyaḥ samudrāś ca sa eva sarvaṁ yad asti yan nāsti ca vipra-varya||

ity ādi sāmānādhikaraṇya-prayogeṣu sarvaiḥ śabdaiḥ sarva-śarīratayā sarva-prakāraṁ  
brahmaivābhidhīyata iti coktam| satya-saṅkalpaṁ paraṁ brahma svayam eva bahu-prakāraṁ  
syām iti saṅkalpyācit-samaṣṭi-rūpa-mahābhūta-sūkṣma-vastu bhokṛ-varga-samūhaṁ ca  
svasmin pralīnaṁ svayam eva vibhajya tasmād bhūta-sūkṣmād vāstuno mahābhūtāni sṛṣṭvā  
teṣu ca bhokṛ-vargātmatayā praveśya taiścīd adhiṣṭhitair mahābhūtair anyonya-samsṛṣṭaiḥ  
kṛtsnam jagad vidhāya svayam api sarvasyātmatayā praviśya paramātmatenāvasthitam sarva-  
śarīraṁ bahu-prakāraṁ avatiṣṭhatel yad idam mahābhūta-sūkṣmaṁ vastu tad eva prakṛti-  
śabdenābhidhīyatel bhokṛ-varga-samūha eva puruṣa-śabdena cocyatel tau ca prakṛti-puruṣau  
paramātma-śarīratayā paramātma-prakāra-bhūtau| tat-prakāraḥ paramātmaiva prakṛti-puruṣa-  
śabdābhideyaḥ| so'kāmayata bahu syām prajāyeyeti tat sṛṣṭvā tad evānupraviśat tad anupraviśya  
sac ca tyac cābhavan niruktaṁ cāniruktaṁ ca nilayanam cānilayanam ca vijñānam cāvijñānam  
ca satyam cāṇṛtam ca satyam abhavad iti pūrvoktaṁ sarvaṁ anayaiva śrutyā vyaktam|

brahma-prāpty-upāyaś ca śāstrādhigata-tattva-jñāna-pūrvaka-sva-karmānugrhīta-bhakti-niṣṭhā-sādhyānavadhikātiśaya-priya-viśadatama-pratyakṣatāpannānudhyānarūpa-parabhaktir evety uktam| bhakti-śabdaś ca prīti-viśeṣe vartate| prītiś ca jñāna-viśeṣa eva| nanu ca sukham prītir ity anarthāntaram| sukham ca jñāna-viśeṣa-sādhyam padārthāntaram iti hi laukikāḥ| naivam| yena jñāna-viśeṣeṇa tat sādhyam ity ucyate sa eva jñāna-viśeṣaḥ sukham|

||142||

etad uktam bhavati— viśaya-jñānāni sukha-duḥkha-madhyā-sādhāraṇāni| tāni ca viśayādhīna-viśeṣāni tathā bhavanti| yena ca viśaya-viśeṣeṇa viśeṣitam jñānam sukhasya janakam ity abhimatam tad-viśayam jñānam eva sukham, tad-atireki padārthāntaram nopalabhyate| tenaiva sukhitva-vyavahāropapatteś ca| evamvidha-sukha-svarūpa-jñānasya viśeṣakatvam brahma-vyatiriktasya vastunaḥ sātīśayam asthiram ca| brahmaṇas tv anavadhikātiśayam sthiram ceti| ānando brahmety ucyate| viśayāyattatvāj jñānasya sukha-svarūpatayā brahmaiva sukham| tad idam āha raso vai saḥ rasam he evāyam labdhvānandī bhavatīti brahmaiva sukham iti brahma labdhvā sukhī bhavatīty arthaḥ| parama-puruṣaḥ svenaiva svayam anavadhikātiśaya-sukhaḥ san parasyāpi sukham bhavati| sukha-svarūpatvāviśeṣāt| brahma yasya jñāna-viśayo bhavati sa sukhī bhavatīty arthaḥ| tad evam parasya brahmaṇo'navadhikātiśayāsankhyeya-kalyāṇa-guṇa-gaṇākarasya niravadyasyānanta-mahā-vibhūter anavadhikātiśaya-sauśīlya-saundarya-vātsalya-jaladheḥ sarva-śeṣitvād ātmanaḥ śeṣatvāt pratibandhitayānusandhīyamānam anavadhikātiśaya-prīti-viśayam sat param brahmaivainam ātmānam prāpayatīti|

||143||

nanu cātyanta-śeṣataivātmano'navadhikātiśaya-sukham ity uktam bhavati| tad etat sarva-loka-viruddham| tathā hi sarveṣāṃ eva cetanānām svātantryam eva iṣṭatamam dṛśyate, pāratantryam duḥkhataram| smṛtiś ca—

sarvam para-vaśam duḥkham sarvam ātma-vaśam sukham|

tathā hi—

sevā śva-vṛttir ākhyātā tasmāt tām parivarjayet|

iti| tad idam anadhigata-dehātiriktātma-rūpāṇām śarīrātmābhimāna-vijṛmbhitam| tathā hi śarīram hi manuṣyatvādi-jāti-guṇāśraya-piṇḍa-bhūtam svatantram pratīyate| tasminn evāham iti samsāriṇām pratītiḥ| ātmābhimāno yādrśas tad-anugūṇaiva puruṣārtha-pratītiḥ| simha-vyāghra-varāha-manuṣya-yakṣa-rakṣaḥ-piśāca-deva-dānava-strī-puṃsa-vyavasthitātmaabhimānānām sukhāni vyavasthitāni| tāni ca paraspara-viruddhāni| tasmād

ātmābhimānānugūṇa-puruṣārtha-vyavasthayā sarvaṁ samāhitam| ātma-svarūpaṁ tu devādi-  
deha-vilakṣaṇaṁ jñānaikākāram| tac ca paraśeṣataika-svarūpaṁ| yathāvasthitātmābhimāne tad-  
anugūṇaiva puruṣārtha-pratītiḥ| ātmā jñāna-mayo'mala iti smr̥ter jñānaikākāratā pratipannā|  
patim viśvasyety ādi śruti-guṇaiḥ paramātma-śeṣataikākāratā ca pratītā| ataḥ siṁha-vyāghrādi-  
śarīrātmābhimānavat svātantryābhimāno'pi karma-kṛta-viparītātma-jñāna-rūpo veditavyaḥ|  
ataḥ karma-kṛtam eva parama-puruṣa-vyatirikta-viśayāṇāṁ sukhatvam| ata eva teṣāṁ alpatvam  
asthiratvam ca parama-puruṣasyaiva svata eva sukhatvam| atas tad eva sthīram  
anavadhikātiśayaṁ ca kaṁ brahma khaṁ brahma ānando brahma satyaṁ jñānam anantaṁ  
brahmeti śruteḥ| brahma-vyatiriktasya kṛtsnasya vastunaḥ svarūpeṇa sukhavābhāvaḥ karma-  
kṛtatvena cāsthiratvam bhagavatā parāśareṇoktam—

naraka-svarga-samjñe vai pāpa-puṇye dvijottama|

vastv ekam eva duḥkhāya sukhāyersyāgamāya ca|

kopāya ca yatas tasmād vastu vastv-ātmakaṁ kutaḥ||

sukha-duḥkhādy-ekānta-rūpiṇo vastuno vastutvam kutaḥ| tad-ekāntatā puṇya-pāpa-kṛtety  
arthah| evam aneka-puruṣāpekṣayā kasyacit sukham eva kasyacid duḥkhaṁ bhavatīty avasthāṁ  
pratipādyā, ekasminn api puruṣe na vyavasthitam ity āha—

tad eva prīyate bhūtvā punar duḥkhāya jāyate|

tad eva kopāya yataḥ prasādāya ca jāyate||

tasmād duḥkhātmakaṁ nāsti na ca kiñcit sukhātmakaṁ|

iti sukha-duḥkhātmakatvam sarvasya vastunaḥ karma-kṛtaṁ na vastu-svarūpa-kṛtam| ataḥ  
karmāvasāne tad apaitīty arthah|

||144||

yat tu sarvaṁ para-vaśaṁ duḥkham ity uktam tat parama-puruṣa-vyatiriktānāṁ paraspara-śeṣa-  
śeṣi-bhāvābhāvāt tad-vyatiriktaṁ prati śeṣatā duḥkham evety uktam| sevā śva-vṛttir ākhyātety  
atrāpy asevya-sevā śva-vṛttir evety uktam| sa hy āśramaiḥ sadopāsyah samastair eka eva tv iti  
sarvair ātma-yāthātmya-vedibhiḥ sevyah puruṣottama eka eva| yathoktam bhagavatā—

mām ca yo'vyabhicāreṇa bhakti-yogena sevate|

sa guṇān samatītyaitān brahma-bhūyāya kalpatel|

itīyam eva bhakti-rūpā sevā brahma-vid āpnoti paraṁ tam evaṁ vidvān amṛta iha bhavati  
brahma veda brahmaiva bhavatīty ādiṣu vedana-śabdenābhidhiyata ity uktam| yam evaiṣa

vṛṇute tena labhya iti viśeṣaṇād yam evaiṣa vṛṇuta iti bhavagatā varaṇīyatvaṁ pratīyate|  
varaṇīyaś ca priyatamaḥ| yasya bhagavaty anavadhikātiśayā prītir jāyate sa eva bhagavataḥ  
priyatamaḥ| tad uktam bhagavatā—

priyo hi jñānino'tyartham ahaṁ sa ca mama priyaḥ|

iti| tasmāt para-bhakti-rūpāpannam eva vedanaṁ tattvato bhagavat-prāpti-sādhanaṁ|  
yathoktam bhagavatā dvaipāyanena mokṣadharme sarvopaniṣad-vyākhyāna-rūpaṁ—

na sandrśo tiṣṭhati rūpaṁ asya na cakṣuṣā paśyati kaścanainam|

bhaktyā ca dhṛtyā ca samāhitātmā jñāna-svarūpaṁ paripaśyatītīha||

dhṛtyā samāhitātmā bhaktyā puruṣottamaṁ paśyati sākṣātkaroti prāpnotīty arthaḥ| bhaktyā tv  
ananyayā śakya ity anenaikārthyāt| bhaktiś ca jñāna-viśeṣa eveti sarvam upapannam|

||145||

sārāsāra-viveka-jñā garīyāṁso vimatsarāḥ|

pramāṇa-tantrāḥ santīti kṛto vedārthasaṅgrahaḥ||

|| iti śrī-rāmānujācārya-viracito vedārtha-saṅgrahaḥ samāptaḥ||